



Ġabra tal-ġurisprudenza

KONKLUŻJONIJIET TAL-AVUKAT ĠENERALI
WAHL
ippreżentati fil-15 ta' Ottubru 2015¹

Kawża C-247/14 P

HeidelbergCement AG
vs

Il-Kummissjoni Ewropea

“Appell — Swieq għas-siment u prodotti relatati — Artikolu 18(3) tar-Regolament tal-Kunsill (KE) Nru 1/2003 — Setgħat tal-Kummissjoni li titlob informazzjoni — Motivazzjoni — Neċessità tal-informazzjoni mitluba — Format tal-informazzjoni mitluba — Proporzjonalità tat-talba — Awtoinkriminazzjoni”

1. Liema huma l-kundizzjonijiet u l-limiti tas-setgħat tal-Kummissjoni li teziġi, permezz ta' deċizzjoni, li impriżi jagħtu informazzjoni, fil-kuntest ta' investigazzjoni b'rabta ma' possibbiltà ta' ksur ta' regoli tal-kompetizzjoni tal-Unjoni Ewropea?
2. Dawn huma, essenzjalment, il-kwistjonijiet ewlenin imqajma fl-appell ippreżentat minn HeidelbergCement AG (iktar 'il quddiem “HeidelbergCement” jew “l-appellanti”) kontra s-sentenza tal-Qorti Ġenerali li tiċhad ir-rikors għal annullament dirett kontra deċizzjoni tal-Kummissjoni, adottata skont l-Artikolu 18(3) tar-Regolament (KE) Nru 1/2003², li talbet lil dik il-kumpannija tagħti ammont kunsiderevoli ta' informazzjoni.
3. Kwistjonijiet simili ħafna jitqajmu wkoll fi tliet appelli oħra, ippreżentati minn kumpanniji oħra attivi fis-suq tas-siment, kontra tliet sentenzi tal-Qorti Ġenerali li fihom dik il-qorti ċaħdet ukoll, fil-parti l-kbira, il-kontestazzjonijiet tagħhom għal deċizzjonijiet tal-Kummissjoni ekwivalenti għal dik ikkontestata minn HeidelbergCement. F'dawk it-tliet kawżi l-oħra wkoll, jiena ser nagħti l-Konklużjonijiet tiegħi llum³. Dawn il-Konklużjonijiet tiegħi f'din il-kawża għandhom, għalhekk, jinqraw flimkien ma' dawk il-Konklużjonijiet.

1 — Lingwa originali: l-Ingliż.

2 — Regolament tal-Kunsill tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli 81 u 82 tat-Trattat (ĠU Edizzjoni Speċjali bil-Malti, Kapitolu 8, Vol. 2, p. 205).

3 — Kawżi C-248/14 P, Schwenk Zement vs Il-Kummissjoni, C-265/14 P, Cemex et vs Il-Kummissjoni, C-267/14 P, Buzzi Unicem vs Il-Kummissjoni, u C-268/14 P, Italmobiliare vs Il-Kummissjoni.

I – Il-kuntest ġuridiku

4. Il-premessa 23 tar-Regolament Nru 1/2003 tgħid:

“Il-Kummissjoni għandha jkollha is-saħħa madwar il-Komunità li tirrekwiżixxi l-informazzjoni li tiġi mogħtija kif neċessarju biex tiskopri xi ftehim, deċiżjonijiet jew prattiċi miftiehma projbiti mil-[Artikolu 101 TFUE] jew xi abbuż ta’ posizzjonijiet dominanti projbiti mil-[Artikolu 102 TFUE]. Meta qed taqbel ma deċiżjoni tal-Kummissjoni, l-impriża ma tistax tiġi infurzata li tammetti sar xi ksur, imma huma obligati li jwieġbu għall-mistoqsijiet b’mod fattwali u jipprovdu dokumenti, anki jekk din l-informazzjoni tista tiġi użata biex jiġi stabbilit kontribhom jew kontra xi impriża oħra l-eżistenza ta’ xi ksur.”

5. L-Artikolu 18 (“Talba għall-informazzjoni”) tar-Regolament Nru 1/2003, fil-parti rilevanti, jipprovdi:

“1. Sabiex tagħmel id-doveri assenjati lilha min dan ir-Regolament, il-Kummissjoni tista’, permezz ta’ talba sempliċi jew ta’ deċiżjoni, tirrikjedi l-impriża u l-assocjazzjoni ta’ l-impriża li tipprovdi l-informazzjoni kollha neċessarja.

2. Meta tintbagħat talba sempliċi għall-informazzjoni li xi impriża jew assocjazzjoni ta’ l-impriża, il-Kummissjoni ha ssemmi il-bażi legali u ir-raguni għat-talba, tispeċifika liema informazzjoni hi rikjesta u twaħħal limitu ta’ hin li fih l-informazzjoni għandha tiġi provduta, u il-pieni previsti mil-Artikolu 23 għal-fornitura inkorretta jew informazzjoni qarrieqa.

3. Fejn il-Kummissjoni tirrikjedi l-impriża u l-assocjazzjoni ta’ l-impriża biex tiffornixxi informazzjoni b’deċiżjoni, hi ha tiddikjara il-bażi legali u ir-raguni għat-talba, tispeċifika liema informazzjoni hi rikjesta u twaħħal il-limitu ta’ hin li fih irrid jiġi provduta. Hi ha tindika ukoll il-pieni previsti mil-Artikolu 23 u tindika jew timponi il-pieni previsti mil-Artikolu 24. Hi ha tindika ukoll id-dritt ta’ revizzjoni tad-deċiżjoni mil-Qorti tal-Ġustizzja.

[...]”

II – Il-kuntest tal-proċeduri

6. Fl-2008 u 2009, il-Kummissjoni – li aġixxiet skont l-Artikolu 20 tar-Regolament Nru 1/2003 – wettqet għadd ta’ spezzjonijiet fil-postijiet ta’ diversi kumpanniji attivi fl-industrija tas-siment, inkluża HeidelbergCement. Wara dawk l-ispezzjonijiet kien hemm, fl-2009 u 2010, għadd ta’ talbiet għal informazzjoni skont l-Artikolu 18(2) tar-Regolament Nru 1/2003.

7. B’ittra tat-8 ta’ Novembru 2010, il-Kummissjoni informat lil HeidelbergCement bl-intenzjoni tagħha li tibgħatilha deċiżjoni li kienet titlob informazzjoni skont l-Artikolu 18(3) tar-Regolament Nru 1/2003 u kkomunikatilha l-abbozz ta’ kwestjonarju li hija kien bihsiebha tehmeż ma’ dik id-deċiżjoni. HeidelbergCement baġtet l-osservazzjonijiet tagħha lill-Kummissjoni fis-16 ta’ Novembru 2010.

8. Fis-6 ta’ Diċembru 2010, il-Kummissjoni informat lil HeidelbergCement li kienet iddeċidiet li tibda proċeduri, skont l-Artikolu 11(6) tar-Regolament (KE) Nru 1/2003 u l-Artikolu 2 tar-Regolament Nru 773/2004⁴, kontriha, kif ukoll kontra seba’ kumpanniji oħra minhabba sospett ta’ ksur tal-Artikolu 101 TFUE li jinvolvi restrizzjonijiet fuq importazzjonijiet fiż-ŻEE ġejjin minn pajjiżi barra miż-ŻEE, qsim tas-suq, koordinazzjoni tal-prezzijiet u Prattika antikompetittiva relatata fis-suq tas-siment u fi swieq ta’ prodotti relatati.

4 — Regolament tal-Kummissjoni (KE) Nru 773/2004, tas-7 ta’ April 2004, **dwar it-tmexxija ta’ proċeduri mill-Kummissjoni skond l-Artikolu 81 sa 82 tat-Trattat tal-KE** (ĠU Edizzjoni Speċjali bil-Malti, Kapitolu 8, Vol. 3, p. 81).

9. Fit-30 ta' Marzu 2011, il-Kummissjoni adottat id-Deciżjoni C(2011) 2361 finali tat-30 ta' Marzu 2011 fi proċeduri skont l-Artikolu 18(3) tar-Regolament tal-Kunsill (KE) Nru 1/2003 (Kawża 39520 – Siment u prodotti relatati) (iktar 'il quddiem id-“deciżjoni kkontestata”).

10. Fid-deciżjoni kkontestata l-Kummissjoni qalet li, skont l-Artikolu 18 tar-Regolament Nru 1/2003, sabiex taqdi d-doveri tagħha skont dan ir-Regolament, hija tista', b'talba sempliċi jew b'deciżjoni, titlob li impriżi u assoċjazzjonijiet ta' impriżi jipprovdu l-informazzjoni kollha neċessarja (premissa 3 tad-deciżjoni kkontestata). Wara li nnotat li r-rikorrenti kienet giet informata bl-intenzjoni tal-Kummissjoni li tadotta deciżjoni skont l-Artikolu 18(3) tar-Regolament Nru 1/2003, u li din tal-ewwel kienet bagħtet l-osservazzjonijiet tagħha dwar l-abbozz tal-kwestjonarju (premessi 4 u 5 tad-deciżjoni kkontestata), il-Kummissjoni, b'deciżjoni, talbet lill-appellanti twieġeb il-kwestjonarju fl-Anness I. Ta' min jinnota li l-Anness I kellu 94 paġna u 11-il sett ta' mistoqsijiet. L-istruzzjonijiet dwar it-tweġibiet għal dan il-kwestjonarju kienu fl-Anness II, filwaqt li t-templates tat-tweġibiet kienu jinsabu fl-Anness III.

11. Il-Kummissjoni għidet ukoll l-attenzjoni għall-allegat ksur (premissa 2 tad-deciżjoni kkontestata), li hija ddeskriviet kif ġej: “[l-]allegat ksur jikkonċerna restrizzjonijiet fuq flussi ta' kummerċ fiż-Żona Ekonomika Ewropea (ŻEE), inklużi restrizzjonijiet fuq importazzjonijiet fiż-ŻEE li jiġu minn pajjiżi barra miż-ŻEE, qsim tas-suq, koordinazzjoni tal-prezzijiet u prattika antikompetittiva relatata fis-suq tas-siment u fi swieq ta' prodotti relatati”. B'riferiment għan-natura u l-volum tal-informazzjoni mitluba, kif ukoll għall-gravità tal-ksur allegat tar-regoli tal-kompetizzjoni, il-Kummissjoni qieset li kien xieraq li tagħti lill-appellanti 12-il ġimgħa biex twieġeb l-ewwel 10 settijiet ta' mistoqsijiet u ġimgħatejn biex tirrispondi l-11-il sett (premissa 8 tad-deciżjoni kkontestata).

12. Il-parti operattiva tad-deciżjoni kkontestata taqra kif ġej:

“Artikolu 1

HeidelbergCement flimkien mas-sussidjarji tagħha li jinsabu fl-Unjoni Ewropea u taħt il-kontroll dirett jew indirett tagħha, għandhom jipprovdu l-informazzjoni msemmija fl-Anness I ta' din id-deciżjoni, fil-forma mitluba fl-Annessi II u III tagħha, mhux iktar tard minn 12-il ġimgħa għall-mistoqsijiet 1 sa 10 u ġimgħatejn għall-mistoqsija 11, mid-data tan-notifika ta' din id-deciżjoni. L-annessi kollha jiffurmaw parti integrali minn din id-deciżjoni.

Artikolu 2

Din id-deciżjoni hija indirizzata lil HeidelbergCement flimkien mas-sussidjarji tagħha li jinsabu fl-Unjoni Ewropea taħt il-kontroll dirett jew indirett tagħha.”

13. Malli waslitilha d-deciżjoni kkontestata HeidelbergCement applikat għal estensjoni tat-terminu ta' skadenza biex twieġeb xi settijiet ta' mistoqsijiet. Wara li inizjalment dik l-applikazzjoni kienet irrifjutata, wara talba oħra minn HeidelbergCement, il-Kummissjoni tat lill-appellanti estensjoni ta' hames ġimgħat addizzjonali biex tirrispondi l-ewwel 10 settijiet ta' mistoqsijiet.

14. Fit-18 ta' April, fis-6 ta' Mejju u fit-2 ta' Awwissu 2011, HeidelbergCement tat ir-risposti tagħha għall-kwestjonarju mibgħut mill-Kummissjoni.

III – Il-proċedura quddiem il-Qorti Ġenerali u s-sentenza appellata

15. Permezz ta' rikors ipprezentat fl-10 ta' Ġunju 2011, HeidelbergCement talbet lill-Qorti Ġenerali tannulla d-deciżjoni kkontestata.

16. Permezz ta' rikors separat tas-17 ta' Ġunju 2011, HeidelbergCement talbet lill-Qorti Ġenerali tissospendi l-applikazzjoni tad-deċiżjoni kkontestata. Permezz ta' digriet tad-29 ta' Ġunju 2011, il-President tal-Qorti Ġenerali ċaħad daww it-talbiet.

17. Permezz ta' sentenza tal-14 ta' Marzu 2014 f'HeidelbergCement vs Il-Kummissjoni, T-302/11 (iktar 'il quddiem is-"sentenza appellata")⁵, il-Qorti Ġenerali ċaħdet l-azzjoni u ordnat lil HeidelbergCement tħallas l-ispejjeż.

IV – Il-proċedura quddiem il-Qorti tal-Ġustizzja u t-talbiet

18. Fl-appell tagħha, ipprezentat fil-Qorti tal-Ġustizzja fl-20 ta' Mejju 2014, HeidelbergCement titlob li l-Qorti tal-Ġustizzja għandha:

- tħassar is-sentenza fil-Kawża T-302/11;
- tannulla d-Deċiżjoni tal-Kummissjoni C(2011) 2361 finali fil-proċeduri skont l-Artikolu 18(3) tar-Regolament Nru 1/2003 (Kawża 39520 – Siment u prodotti relatati);
- sussidjarjament, tibgħat lura l-kawża quddiem il-Qorti Ġenerali sabiex tingħata deċiżjoni ġdida;
- tikkundanna lill-Kummissjoni għall-ispejjeż taż-żewġ istanzi.

19. Il-Kummissjoni, min-naħa tagħha, tikkontendi li l-Qorti tal-Ġustizzja għandha:

- tiċċad l-appell;
- sussidjarjament, f'każ ta' annullament tas-sentenza fil-Kawża T-302/11, tiċċad l-azzjoni;
- tikkundanna lil HeidelbergCement għall-ispejjeż.

20. HeidelbergCement u l-Kummissjoni pprezentaw argument orali fis-seduta tat-3 ta' Ġunju 2015.

V – L-analiżi tal-aggravji

21. Fl-appell tagħha HeidelbergCement tissottometti seba' aggravji. Madankollu, qabel ma nanalizza l-mertu ta' dawn l-aggravji, ser nagħti eżempji ta' xi aspetti ewlenin tas-sistema prevista fir-Regolament Nru 1/2003 dwar talbiet għal informazzjoni maħruġa mill-Kummissjoni.

⁵ — EU:T:2014:128.

A – Introduzzjoni

22. Ir-Regolament Nru 1/2003 jagħti setgħat ta' investigazzjoni estensivi lill-Kummissjoni⁶. L-għan ta' dawn is-setgħat huwa li din l-istituzzjoni taqdi d-doveri tagħha skont it-Trattati tal-Unjoni biex tiżgura li r-regoli tal-kompetizzjoni jkunu applikati b'mod effikaċi u uniformi fl-Unjoni Ewropea⁷. Għal dan l-għan il-Kummissjoni għandha diskrezzjoni wiesgħa tiddeċiedi, l-ewwel nett, jekk tuzax dawn is-setgħat⁸ u, jekk tuzahom, il-waqt adatt biex tagħmel hekk⁹ u dwar il-fatti rilevanti x'tinvestiga¹⁰.

23. Din id-diskrezzjoni, madankollu, ma hijiex mingħajr limiti. Tabilhaqq, fl-eżerċizzju tas-setgħat ta' investigazzjoni tagħha, il-Kummissjoni jehtigilha tosserva l-prinċipji ġenerali tad-dritt u d-drittijiet fundamentali magħrufa fid-dritt tal-Unjoni¹¹. Fost dawn, hemm il-htieġa li jitharsu d-drittijiet ta' difiża tal-imprizi fil-proċedura kollha¹², inkluż, taht ċerti kundizzjonijiet, id-dritt li wiehed ma jinkriminax lilu nnifsu jkollu tifsira partikolari¹³.

24. Barra dan, il-Qorti tal-Ġustizzja, f'diversi okkażjonijiet, saħqet li l-htieġa li individwi jkunu protetti kontra intervent arbitrarju jew sproporzjonat minn awtoritajiet pubbliċi fl-isfera privata tagħhom, inkluż meta dawn l-awtoritajiet ikunu qed jinfurzwaw regoli tal-kompetizzjoni, hija prinċipju ġenerali tad-dritt tal-Unjoni¹⁴. Miżura ta' investigazzjoni tkun arbitrarja meta tiġi adottata fin-nuqqas ta' fatti li jkunu jistgħu jiġġustifikaw l-interferenza mad-drittijiet fundamentali ta' impriza¹⁵, u sproporzjonata meta tkun tikkostitwixxi interferenza eċċessiva u, għalhekk, intollerabbli ma' dawh id-drittijiet¹⁶.

25. Fir-rigward tas-setgħa tal-Kummissjoni li titlob informazzjoni permezz ta' deċiżjoni, huwa ċar li l-Kummissjoni tista' tindirizza d-deċiżjoni tagħha lil kull impriza li jista' jkollha informazzjoni rilevanti, irrispettivament mill-involvement tagħha fil-ksur issuspettat. Dik is-setgħa tinkludi d-dritt li kumpanniji jintalbu jagħtu risposti għal mistoqsijiet speċifiċi u li jiżvelaw dokumenti fil-pussess tagħhom¹⁷. L-informazzjoni mitluba għandha tkun "neċessarja" għall-Kummissjoni biex tagħti effett lill-Artikoli 101 u 102 TFUE.

26. Għalkemm l-oneru tal-prova ta' ksur tar-regoli tal-kompetizzjoni tal-Unjoni huwa tal-Kummissjoni¹⁸, l-imprizi sugġetti għal miżuri ta' investigazzjonijiet huma, madankollu, fid-dmir li jikkooperaw attivament ma' din l-istituzzjoni¹⁹.

6 — Kif osservajt f'Konklużjonijiet preċedenti, huwa ġeneralment aċċettat li l-Kummissjoni għandu jkollha l-jedd tgawdi minn setgħat estensivi bhal dawn, u diskrezzjoni xierqa fl-eżerċizzju tagħhom, minhabba li ksur tal-kompetizzjoni jikkostitwixxi kontravvenzjoni gravi tal-ligijiet ekonomiċi li fuqhom hija mibnija l-Unjoni Ewropea. Ara l-Konklużjonijiet tiegħi f'*Deutsche Bahn et vs Il-Kummissjoni*, C-583/13 P, EU:C:2015:92, punt 62.

7 — Ara, għal dan il-ghan, il-premessa 1 tar-Regolament Nru 1/2003. Ara wkoll is-sentenza *Hoechst vs Il-Kummissjoni*, 46/87 u 227/88, EU:C:1989:337, punt 25.

8 — Is-sentenzi *Solvay vs Il-Kummissjoni*, 27/88, EU:C:1989:388 punti 12 u 13, u *Orkem vs Il-Kummissjoni*, 374/87, EU:C:1989:387, punti 15 u 16.

9 — Ara, għal dan il-ghan, is-sentenzi *Automec vs Il-Kummissjoni*, T-24/90, EU:T:1992:97, punt 77, u *Ufex et vs Il-Kummissjoni*, C-119/97 P, EU:C:1999:116, punt 88.

10 — Ara, għal dan il-ghan, is-sentenza *AM & S Europe vs Il-Kummissjoni*, 155/79, EU:C:1982:157.

11 — Ara l-premessa 37 tar-Regolament Nru 1/2003. Ara wkoll is-sentenza *Hoechst vs Il-Kummissjoni*, 46/87 u 227/88, EU:C:1989:337.

12 — Ara, għal dan il-ghan is-sentenza, *Hoechst vs Il-Kummissjoni*, 46/87 u 227/88, EU:C:1989:337, punti 14 u 15, u *Orkem vs Il-Kummissjoni*, 374/87, EU:C:1989:387, punt 32.

13 — Ara l-premessa 23 tar-Regolament Nru 1/2003.

14 — Ara s-sentenzi *Hoechst vs Il-Kummissjoni*, 46/87 u 227/88, EU:C:1989:337, punt 19, u *Roquette Frères*, C-94/00, EU:C:2002:603, punti 27, 50 u 52.

15 — Sentenzi *RoquetteFrères*, C-94/00, EU:C:2002:603, punt 55, u *Dow Chemical Ibérica et vs Il-Kummissjoni*, 97/87 sa 99/87, EU:C:1989:380, punt 52.

16 — Ara, għal dan il-ghan, is-sentenza *Roquette Frères*, C-94/00, EU:C:2002:603, punti 76 u 80 u l-ġurisprudenza ċċitata.

17 — Ara, għal dan il-ghan, is-sentenzi *Il-Kummissjoni vs SGL Carbon*, C-301/04 P, EU:C:2006:432, punt 41, u *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 61.

18 — Artikolu 2 tar-Regolament Nru 1/2003.

19 — Ara s-sentenza *Orkem vs Il-Kummissjoni*, 374/87, EU:C:1989:387, punt 27.

27. Biex dawk l-impriża jithallew jivvalutaw il-kamp ta' applikazzjoni tad-dmir tagħhom li jikkooperaw, meta fl-istess waqt iharsu d-drittijiet ta' difiża tagħhom²⁰, il-Kummissjoni għandha tindika l-bażi legali u l-għan tat-talba fid-deċiżjoni²¹.

28. Huwa f'dak l-isfond li jiena issa ser nanalizza l-aggravji mressqa mill-appellanti.

B – L-aggravji

1. L-għan tat-talba għal informazzjoni

a) L-argumenti tal-partijiet

29. Permezz tal-ewwel aggravju tagħha dirett kontra l-punti 23 sa 43 u 47 tas-sentenza appellata – HeidelbergCement tissottometti li l-Qorti Ġenerali interpretat u applikat ħażin l-Artikolu 18 tar-Regolament Nru 1/2003 meta ħadhet il-motiv tagħha li kien jallega motivazzjoni inadegwata tad-deċiżjoni kkontestata. B'mod partikolari, skont l-appellanti, id-deċiżjoni kkontestata kienet nieqsa minn dettalji dwar in-natura tal-ksur issuspettat, kif ukoll dwar il-prodotti u s-swieq ġeografiċi kkonċernati. HeidelbergCement tallega wkoll motivazzjoni inadegwata mill-Qorti Ġenerali dwar din il-kwistjoni.

30. Il-Kummissjoni tikkontendi li dan l-aggravju għandu jiġi miċhud. Il-Kummissjoni tishaq li l-proċedura kienet għadha fi stadju bikri meta d-deċiżjoni kkontestata kienet adottata. Talba għal informazzjoni ma jistax ikollha l-livell ta' dettall li huwa meħtieġ għal deċiżjonijiet adottati fi tmiem investigazzjoni, bħal dikjarazzjoni ta' oġġezzjonijiet.

b) Analizi

31. Mill-bidu nett irrid infakkar li, skont ġurisprudenza stabbilita, il-motivazzjoni meħtieġa skont l-Artikolu 296 TFUE għal miżuri adottati mill-istituzzjonijiet tal-Unjoni għandha tkun adattata għall-miżura inkwistjoni u għandha turi b'mod ċar u inekwivoku r-raġunament segwit mill-istituzzjoni li tkun adottat dik il-miżura b'tali mod li tippermetti lill-persuni kkonċernati jkunu jistgħu jsiru jafu r-raġunijiet għaliha u biex il-Qorti tal-Unjoni jkunu jistgħu jistharrġu l-legalità tagħha. Ir-rekwiżit ta' motivazzjoni għandu jiġi evalwat skont iċ-ċirkustanzi kollha tal-każ. Ma huwiex meħtieġ li l-motivazzjoni tispeċifika l-fatti u l-punti ta' liġi rilevanti kollha, minhabba li l-kwistjoni jekk il-motivazzjoni tissodisfax ir-rekwiżiti tal-Artikolu 296 TFUE għandha tiġi evalwata fir-rigward mhux biss tal-kliem iżda wkoll tal-kontest tagħha u tar-regoli legali kollha li jirregolaw il-qasam ikkonċernat²².

32. Fir-rigward ta' deċiżjonijiet li jordnaw spezzjoni skont l-Artikolu 20 tar-Regolament Nru 1/2003, il-Qorti tal-Ġustizzja dan l-aħħar ikkonfermat li l-Kummissjoni ma jehtigilhiex tikkomunika lid-destinatarji ta' deċiżjonijiet bħal dawn l-informazzjoni kollha għad-dispożizzjoni tagħha dwar l-allegat ksur, jew li tagħmel analiżi legali preċiża ta' dak il-ksur, bil-kundizzjoni li hija tindika b'mod ċar il-fatti preżunti li hija tkun bihsiebha tinvestiga. Għalkemm il-Kummissjoni hija obbligata tindika b'mod preċiż kemm jista' jkun il-prova li tkun qed tfittex u l-kwistjonijiet li tkun relatata magħhom l-investigazzjoni, min-naħa l-oħra ma huwiex essenzjali f'deċiżjoni li tordna spezzjoni sabiex identifika b'mod preċiż is-suq rilevanti, in-natura legali tal-allegat ksur jew il-perijodu li matulu jkun seħħ dak il-ksur, sakemm id-deċiżjoni jkollha l-elementi essenzjali msemmija diġà. Tabilhaqq, l-ispezzjonijiet

20 — Ara, b'mod ġenerali, is-sentenza Roquette Frères, C-94/00, EU:C:2002:603, punt 47 u l-ġurisprudenza ċċitata.

21 — Artikolu 18(3) tar-Regolament Nru 1/2003.

22 — Ara s-sentenza Nexans u Nexans France vs Il-Kummissjoni, C-37/13 P, EU:C:2014:2030, punti 31 u 32 u l-ġurisprudenza ċċitata.

normalment isiru fil-bidu ta' investigazzjoni u, konsegwentement, il-Kummissjoni jkun għad jonqosha, f'dak l-istadju, informazzjoni preċiża dwar daww l-aspetti. Huwa proprju l-għan ta' spezzjoni li jingabru provi b'rabta ma' ksur issuspettat biex il-Kummissjoni tkun tista' tivverifika s-suspetti tagħha u tagħmel analiżi legali iktar preċiża²³.

33. Dawn il-prinċipji jidhirli li huma applikabbli – *mutatis mutandis* – għal deċiżjonijiet li jitolbu informazzjoni skont l-Artikolu 18(3) tar-Regolament Nru 1/2003. Evidentement, iż-żewġ tipi ta' miżuri għandhom l-istess għan u jikkonsistu f'eżerċizzju ta' ġbir ta' fatti. Għalkemm ma humiex ifformulati f'termini identiċi, ix-xebh relattiv taż-żewġ dispożizzjonijiet jidher li jsostni qari uniformi tagħhom it-tnejn²⁴.

34. F'dak l-isfond, il-kwistjoni kruċjali hija jekk il-Qorti Ġenerali kinitx eżaminat b'mod korrett kemm kienet adegwata l-motivazzjoni tad-deċiżjoni kkontestata. Fi kliem iehor, il-mistoqsija hija kif ġej: meqjus l-istadju tal-proċedura li fih id-deċiżjoni kkontestata kienet adottata, il-motivazzjoni inkwistjoni hija ċara biżżejjed biex, minn naħa, min irċeviha seta' jeżerċita d-drittijiet tiegħu ta' difiża u jevalwa d-dmir tiegħu li jikkoopera mal-Kummissjoni u, min-naħa l-oħra, tippermetti l-eżerċizzju ta' sħarriġ ġudizzjarju mill-Qorti tal-Unjoni?

35. Fil-fehma tiegħi, din il-mistoqsija għandha tingħata tweġiba fin-negattiv.

36. L-appellanti tikkritika tliet elementi tal-motivazzjoni: (i) id-deskrizzjoni tal-allegat ksur, (ii) il-kamp ta' applikazzjoni ġeografiku tiegħu, u (iii) il-prodotti milquta mill-ksur. Huwa tabilhaqq minnu li kull wiehed minn dawn l-elementi huwa fformulat – biex nuża l-kliem li użat il-Qorti Ġenerali – “f'termini ġenerali ħafna li seta' kellhom iktar dettalji u [kien haqqhom] kritika f'dak ir-rigward”²⁵.

37. Dwar dak li għandu x'jaqsam mal-allegat ksur, il-premessa 2 tad-deċiżjoni kkontestata tgħid: “[l-]allegat ksur jikkonċerna restrizzjonijiet fuq flussi ta' kummerċ [...], inklużi restrizzjonijiet fuq importazzjonijiet [...], qsim tas-suq, koordinazzjoni tal-prezzijiet u prattika antikompetittiva relatata”. Din id-deskrizzjoni tal-ksur li seta' kien hemm tidher mhux biss pjuttost vaga (“restrizzjonijiet fuq flussi ta' kummerċ”, “inklużi restrizzjonijiet fuq importazzjonijiet”) iżda wkoll globali (“prattika antikompetittiva relatata”). Ir-riferiment għal “qsim tas-suq” u “koordinazzjoni tal-prezzijiet” – li huwa tant ġenerali – ma tantx jikkontribwixxi biex jiddelimita b'iktar preċiżjoni n-natura tal-imġiba ssuspettata mill-Kummissjoni. L-akkordji, kważi kollha, fil-fatt, jinkludu elementi ta' qsim tas-suq u ffixsar tal-prezzijiet. Fil-prattika, il-maġġoranza kbira tat-tipi ta' ftehim ipprojbti mill-Artikolu 101 TFUE jidhru li jinqabdu minn din id-deskrizzjoni.

38. Fir-rigward tal-portata ġeografika tal-allegat ksur, id-deċiżjoni kkontestata ssemmi restrizzjonijiet fuq flussi ta' kummerċ fiż-ŻEE, inklużi restrizzjonijiet fuq importazzjonijiet fiż-ŻEE ġejjin minn pajjiżi barra miż-ŻEE. Huwa minnu li l-komponent ġeografiku tas-suq rilevanti ma jehtiglux definizzjoni f'deċiżjoni skont l-Artikolu 18²⁶, iżda xi riferiment għall-inqas għal xi wħud mill-pajjiżi milquta missu kien possibbli. B'mod partikolari, ma huwiex ċar jekk is-suq li seta' ntlaqat huwiex taż-ŻEE kollha jew partijiet minnha u, jekk hu hekk, liema.

23 — *Ibidem*, punti 34 sa 37 u l-ġurisprudenza ċċitata.

24 — L-Artikolu 18 tar-Regolament Nru 1/2003 jipprovdi li d-deċiżjoni għandha “isemmi il-bażi legali u ir-raġuni għat-talba, tispeċifika liema informazzjoni hi rikjesta u twaħhal limitu ta' hin li fih l-informazzjoni għandha tiġi provduta”. L-Artikolu 20(4) tal-istess Regolament jipprovdi li d-deċiżjoni għandha “tispeċifika is-sugġet u l-għan tal-ispezzjoni, tahtar id-data li fiha tidda”.

25 — Punt 42 tas-sentenza appellata.

26 — Konklużjonijiet tal-Avukat Ġenerali Kokott f'*Nexans u Nexans France vs Il-Kummissjoni*, C-37/13 P, EU:C:2014:223, punti 35 sa 38.

39. Fl-ahhar nett, id-deċiżjoni kkontestata hija anki iktar elużiva meta tiġi biex tispjega l-prodotti li huma s-sugġett tal-investigazzjoni. Fil-prattika, is-siment biss huwa identifikat bhal prodott rilevanti, minhabba li – għall-bqija – id-deċiżjoni tirreferi għal “swieq ta’ prodotti relatati [mas-siment]”. Għal darba oħra din id-deskrizzjoni mhux biss hija vaga għall-ahhar (kemm għandu l-prodott ikun “relatat” mill-qrib mas-siment?), iżda potenzjalment tkopri t-tipi kollha ta’ prodotti li għalihom l-appellanti hija attiva (bħala bejjiegħa jew bħala xerrejja).

40. Skont il-Qorti Ġenerali²⁷, l-iskarsezza tad-dettalji fid-deċiżjoni kkontestata tittaffa parzjalment mill-fatt li hija tirreferi espressament għad-deċiżjoni tal-Kummissjoni li tibda proċeduri, li kienet tinkludi informazzjoni addizzjonali dwar kemm kien kbir ġeografikament l-allegat ksur u t-tip ta’ prodotti koperti.

41. HeidelbergCement ma taqbilx li n-nuqqasijiet tad-deċiżjoni kkontestata jistgħu jisseweww b’semplici riferiment għal deċiżjoni preċedenti, u tinnota li, f’kull każ, id-deċiżjoni li jinbdew proċeduri hija milquta wkoll mill-istess nuqqas ta’ dettalji.

42. Fil-fehma tiegħi, atti tal-Unjoni li jimponu obbligi li jinterferixxu fl-isfera privata ta’ individwi jew impriżi u li, jekk ma jkunx hemm konformità magħhom, iġibu r-riskju ta’ pjeni finanzjarji kbar, għandu jkollhom, fil-prinċipju, motivazzjoni indipendenti²⁸. Tabilhaqq, dan huwa importanti biex daww l-individwi u l-impriżi jkun jistgħu jifhmu r-raġunijiet għal dak l-att mingħajr sforz interpretattiv eċċessiv²⁹, biex ikunu jistgħu jeżerċitaw id-drittijiet tagħhom b’mod effettiv u f’waqtu. Dan huwa minnu l-iktar għal atti li jinkludu riferimenti espressi għal atti preċedenti li kellhom motivazzjoni differenti. Kull differenza li jkollha tifsira bejn iż-żewġ atti tista’ tkun is-sors ta’ incertezza għad-destinatarju.

43. Minkejja dan, jiena tal-opinjoni li, bħala eċċezzjoni, f’din il-kawża, il-Qorti Ġenerali kienet korretta meta qalet li l-motivazzjoni tad-deċiżjoni kkontestata tista’ tinqara flimkien mal-motivazzjoni inkluża fid-deċiżjoni li jinbdew proċeduri. Iż-żewġ deċiżjonijiet kienu adottati fil-qafas tal-istess investigazzjoni u ovvjament jikkonċernaw l-istess allegat ksur. Kienu adottati wkoll fi żmien qasir. Iktar importanti huwa li jidher li ma hemmx differenza sinjifikattiva bejn il-motivazzjoni taż-żewġ deċiżjonijiet. Għalhekk jiena tal-fehma li, f’din il-kawża, l-ewwel deċiżjoni tista’ titqies bħala li hija “kuntest” tat-tieni deċiżjoni, li d-destinatarju ma setax ma kienx jaf biha³⁰.

44. Madankollu, jekk huwa minnu li l-ewwel deċiżjoni kienet tinkludi iktar dettalji sinjifikanti dwar portata ġeografika tal-allegat ksur (li jispjegaw li dak il-ksur kien ikopri l-Awstrija, il-Belġju, ir-Repubblika Ċeka, Franza, il-Ġermanja, l-Italja, il-Lussemburgu, il-Pajjiżi l-Baxxi, Spanja u r-Renju Unit), hija ma kinitx ugwalment preċiża dwar in-natura ta’ dak il-ksur u l-prodotti koperti. Partikolarment għaliex l-ispegazzjoni mogħtija tal-kunċett ta’ “siment u prodotti relatati” inkluża f’nota ta’ qiegħ il-paġna fil-paġna 4 ta’ dik id-deċiżjoni tkopri sett ta’ prodotti li jista’ jkun wiesa’ ħafna u differenti għalkollox.

45. Wara li għidt dan, jiena tal-fehma li l-fatt li motivazzjoni tista’ wkoll tkun ġenerali jew xi ftit jew wisq vaga dwar ċerti aspetti ma jirriżultax f’invalidità jekk il-bqija tad-deċiżjoni tippermetti lil min jirċeviha u lill-qradi tal-Unjoni jifhmu bi preċiżjoni biżżejjed liema informazzjoni l-Kummissjoni tkun qed titlob u r-raġunijiet għal dan³¹. Tabilhaqq, anki jekk biss indirettament jew implicitament, is-sugġett tal-mistoqsijiet jista’ jixhet iktar daww fuq il-motivazzjoni li setgħet giet abbozzata mingħajr il-preċiżjoni meħtieġa. Wara kollox, mistoqsijiet preċiżi u ffokati ħafna inevitabbilment juru l-kamp ta’

27 — Punti 41 u 42 tas-sentenza appellata.

28 — Ara l-Konklużjonijiet tal-Avukat Ġenerali Léger f’BPB Industries u British Gypsum vs Il-Kummissjoni, C-310/93 P, EU:C:1994:408, punt 22.

29 — Ara l-Konklużjonijiet tal-Avukat Ġenerali Lenz f’SITPA C-27/90, EU:C:1990:407, punt 59.

30 — Ara l-ġurisprudenza msemmija fil-punt 31 ta’ dawn il-Konklużjonijiet.

31 — L-Avukat Ġenerali Kokott tgħid fil-Konklużjonijiet tagħha f’Nexans u Nexans France vs Il-Kummissjoni, C-37/13 P, EU:C:2014:223: “Dak li huwa importanti [...] ma huwiex daqstant li tingħata deskrizzjoni kemm jista’ jkun preċiża tas-swieq affettwati, iżda pjuttost li tingħata deskrizzjoni, li tkun tista’ tinftiehem mill-kumpanniji kkonċernati, tal-ksur tad-dritt tal-kompetizzjoni li jkun issuspettat mill-Kummissjoni” (punt 52).

applikazzjoni tal-investigazzjoni tal-Kummissjoni. Dan jidher li huwa partikolarment minnu għal atti adottati fi stadju bikri tal-proċess, meta l-kamp ta' applikazzjoni tal-investigazzjoni ma jkunx stabbilit kollu u finalment u, fil-fatt, jista' jkun jehtieglu jiġi limitat jew imkabbar fil-gejjieni, b'konsegwenza tal-informazzjoni miġbura wara.

46. F'din il-kawża, madankollu, l-oppożizzjoni huwa attwalment minnu. Il-mistoqsijiet magħmula lil HeidelbergCement huma ta' għadd straordinarjament kbir u jkopru tipi diversi ta' informazzjoni. Naħseb li jkun ferm diffiċli tiġi identifikata linja ta' konnessjoni fost mistoqsijiet b'firxa mill-kwantità u l-ispejjeż ta' emissjonijiet CO₂ minn faċilitajiet ta' produzzjoni³² għall-mezzi ta' trasport u d-distanzi li jkunu hađu vjaġġi bil-baħar tal-oġġetti mibjugħa³³, mit-tip ta' ppakkjar użat għall-vjaġġi³⁴ għall-ispejjeż tat-trasport u tal-assigurazzjoni għal dawk il-vjaġġi³⁵; minn statistika dwar permessi għal bini³⁶ għal numri tal-VAT tal-klijenti tagħha³⁷; u mit-teknoloġija u l-fjuwil użati fil-faċilitajiet tal-produzzjoni³⁸ għall-ispejjeż ta' tiswija u manutenzjoni ta' dawk il-faċilitajiet³⁹. Barra dan, xi mistoqsijiet li saru ma jidhrux li jaqblu għalkollox ma' dak li kien intqal fid-deċiżjoni ta' qabel biex jinbnew proċeduri: pereżempju l-mistoqsijiet 3 u 4 (li huma dwar ammont partikolarment sinjifikanti ta' informazzjoni tul perijodu ta' 10 snin⁴⁰) ma humiex limitati għall-Istati Membri identifikati bħala li kienu kkonċernati bid-deċiżjoni li jinbnew proċeduri.

47. Incidentalment, kieku l-linja ta' konnessjoni li torbot dawk il-mistoqsijiet flimkien kellha turi kompletament l-istruttura tad-dhul u tal-ispejjeż tal-impriza biex il-Kummissjoni tkun tista' tanalizzaha b'metodi ekonometriċi (billi tqabbilha ma' dawk ta' kumpanniji oħra attivi fl-industrija tas-siment), seta' kien ikun hemm dubju jekk talba għal informazzjoni bħal din tant wiesgħa u globali kinitx wara kollox adatta skont l-Artikolu 18. Sakemm il-Kummissjoni ma jkollhiex fil-pussess tagħha indizji konkreti li juru mġiba oġġezzjonabbli li għalihom analiżi bħal din tkun tista' tipprovi sostenn mehtieġ, talba bħal din għal informazzjoni tkun tidher iktar adatta għal investigazzjoni settorjali skont l-Artikolu 17 tar-Regolament Nru 1/2003⁴¹.

48. F'dawk iċ-ċirkustanzi, naqbel mal-appellanti li l-ghan tat-talba tal-Kummissjoni għal informazzjoni ma kienx ċar biżżejjed u mhux ambigwu. Konsegwentement kien eċċessivament diffiċli għal dik l-impriza tifhem l-allegat ksur biex tivvaluta sa fejn kellha d-dmir li tikkoopera mal-Kummissjoni u, jekk ikun mehtieġ, teżerċita d-drittijiet tagħha ta' difiża, pereżempju billi tirrifjuta li twieġeb il-mistoqsijiet li hija qieset illegali. Iktar u iktar minhabba – kif il-Qorti Generali nfisha rrikonoxxiet – ċerti mistoqsijiet kienu jikkonċernaw informazzjoni li ma kinitx purament fattwali u kienu jinkludu ġudizzju ta' valuri⁴², u mistoqsijiet oħra kienu relattivament vagi⁴³. Minhabba f'hekk, fir-rigward ta' dawk il-mistoqsijiet, ma setax jiġi eskluż mill-appellanti r-riskju li jingħataw twegibiet awtoinkriminatorji.

49. Dak in-nuqqas ta' dettalji ma jistax – kif issostni l-Kummissjoni – ikun iġġustifikat mill-fatt li d-deċiżjoni kkontestata kienet adottata fi stadju bikri tal-investigazzjoni. Tabilhaqq, dik id-deċiżjoni nharġet kważi tliet snin wara li kienet bdiet l-investigazzjoni. Matul dak iż-żmien kienu saru għadd ta' spezzjonijiet u kienu diġà nharġu mill-Kummissjoni talbiet iddettaljati ta' informazzjoni u kienu ngħataw risposti mill-imprizi kkonċernati, inkluża HeidelbergCement. Fil-fatt xi xhur qabel l-adozzjoni

32 — Mistoqsija 5(AG) u (AH).

33 — Mistoqsija 3(Z), (AB) u (AD).

34 — Mistoqsija 3(AH).

35 — Mistoqsija 4(Z).

36 — Mistoqsija 2.

37 — Mistoqsija 3(Y) u Mistoqsija 4(W).

38 — Mistoqsija 5(F) u (G).

39 — Mistoqsija 5(AF).

40 — L-appellanti qieset li dawk il-mistoqsijiet wahedhom kienu dwar 500 000 tranżazzjoni ekonomika.

41 — Ara wkoll iktar 'il quddiem, il-punt 74 ta' dawn il-Konklużjonijiet.

42 — Ara l-punt 126 tas-sentenza appellata.

43 — Ara l-punt 112 tas-sentenza appellata.

tad-deċiżjoni kkontestata, il-Kummissjoni qieset li kienet ġabret elementi biżżejjed biex tibda proċeduri skont l-Artikolu 11(6) tar-Regolament Nru 1/2003 u l-Artikolu 2 tar-Regolament Nru 773/2004. B'dawn l-elementi l-Kummissjoni kellha tkun tista' tipprovdi iktar raġunijiet dettaljati fid-deċiżjoni kkontestata.

50. Waqt is-seduta, il-Kummissjoni nfisha qalet li l-ammont ta' dettall meħtieġ f'motivazzjoni jiddependi, fost l-oħrajn, mill-informazzjoni li l-Kummissjoni jkollha fil-pussess tagħha meta tiġi adottata deċiżjoni skont l-Artikolu 18. Naħseb li dan huwa korrett. Madankollu, fil-fehma tiegħi, dan neċessarjament jimplika li motivazzjoni li tista' tkun aċċettabbli fir-rigward ta' deċiżjoni adottata fil-bidu ta' investigazzjoni (jiġifieri deċiżjoni li tkun teżiġi li impriża toqgħod għal spezzjoni skont l-Artikolu 20, jew proprju l-ewwel deċiżjoni li tintalab informazzjoni skont l-Artikolu 18(3)) tista' ma tkunx ugwalment aċċettabbli fir-rigward ta' deċiżjoni adottata fi stadju hafna iktar tard tal-investigazzjoni, meta l-Kummissjoni jkollha informazzjoni iktar estensiva dwar l-allegat ksur.

51. F'dawk iċ-ċirkustanzi ma nsibhiex skużabbli li, minkejja l-informazzjoni kollha diġà ngħatat lill-Kummissjoni tul is-snin ta' qabel, u l-isforzi addizzjonali li d-deċiżjoni kkontestata kienet timplika, HeidelbergCement kienet għadha ma taf xejn dwar il-kamp ta' applikazzjoni preċiż tal-investigazzjoni tal-Kummissjoni.

52. Barra dan, naħseb li l-eżerċizzju ta' sħarriġ gudizzjarju mill-qrati tal-Unjoni dwar il-legalità tad-deċiżjoni kkontestata sar sinjifikatament iktar diffiċli. Minhabba l-ftit informazzjoni dwar l-allegat ksur li hemm f'dik id-deċiżjoni (anki meta moqrija fl-isfond tad-deċiżjoni biex jinbdew il-proċeduri), kif il-qrati tal-Unjoni ser jivvalutaw, pereżempju, il-ħtieġa għal ċerti biċċiet speċifiċi ta' informazzjoni mitluba jew in-natura proporzjonata tat-talba globali?⁴⁴

53. Minn naħa, iktar ma motivazzjoni tkun ifformulata b'mod wiesa' u vag, iktar tkun tista' tidher b'mod ċar korrelazzjoni bejn l-allegat ksur u l-informazzjoni mitluba. Madankollu ma jistax ikun aċċettat li motivazzjoni li, b'mod negligenti jew apposta, tkun ġiet abbozzata mingħajr il-preċiżjoni meħtieġa, ikollha l-konsegwenza mhux maħsuba li tkabbar it-tipi ta' informazzjoni li tista' titqies "neċessarja" għall-finijiet tal-Artikolu 18.

54. Min-naħa l-oħra, minhabba li l-proporzjonalità ta' talba għal informazzjoni tiddependi, fost oħrajn, minn elementi bħall-gravità tal-ksur issuspettat, in-natura tal-involviment tal-impriża kkonċernata, l-importanza tal-provi mfittxija, l-ammont u t-tip ta' informazzjoni utli li l-Kummissjoni taħseb li tkun fil-pussess tal-impriża inkwistjoni⁴⁵, dik l-analiżi hija wkoll diffiċli hafna titwettagħ. Il-qrati tal-Unjoni jistgħu jivvalutaw l-ammont tax-xogħol maħluq minn talba speċifika għal informazzjoni imma, fin-nuqqas ta' iktar dettalji dwar dawk l-aspetti, ma jistgħux jiddeterminaw jekk l-isforzi meħtieġa minn impriża biex tagħti tweġiba għal talba bħal din ikunx iġġustifikati jew le fl-interess pubbliku.

55. Għal dawn ir-raġunijiet jiena tal-fehma li l-Qorti Ġenerali interpretat u applikat ħażin l-Artikolu 296 TFUE u l-Artikolu 18(3) tar-Regolament Nru 1/2003 fir-rigward tal-motivazzjoni meħtieġa f'deċiżjoni li tintalab informazzjoni. Is-sentenza appellata għandha, għalhekk, tiġi annullata sa fejn il-Qorti Ġenerali ddeċidiet, għar-raġunijiet indikati fil-punti 23 sa 43 ta' dik is-sentenza, li d-deċiżjoni kkontestata kellha motivazzjoni adegwata.

44 — Ara l-Konklużjonijiet tal-Avukat Ġenerali Jacobs f'SEP vs Il-Kummissjoni, C-36/92 P, EU:C:1993:928, punt 30.

45 — Ara l-punti 99 u 100 tal-Konklużjonijiet tiegħi f'Buzzi Unicem vs Il-Kummissjoni, C-267/14 P.

2. Għażla tal-istrument legali u termini ta' skadenza imposti

a) L-argumenti tal-partijiet

56. Bit-tieni aggravju tagħha dirett kontra l-punti 44 sa 46 tas-sentenza appellata, HeidelbergCement tissottometti li l-Qorti Ġenerali żbaljat meta rriteniet li l-motivazzjoni fid-deċiżjoni kkontestata ma kienx jehtigilha tindirizza l-għażla tal-istrument legali adottat mill-Kummissjoni (deċiżjoni skont l-Artikolu 18(3) tar-Regolament Nru 1/2003 minflok talba sempliċi skont l-Artikolu 18(2) tar-Regolament Nru 1/2003), jew it-termini ta' skadenza stabbiliti f'dak l-istrument.

57. Il-Kummissjoni tissottometti li l-Qorti tal-Ġustizzja għandha tiċhad dan l-aggravju.

b) Analizi

58. Jiena tal-fehma li l-Qorti Ġenerali ma wettqitx żball ta' liġi meta rriteniet li d-deċiżjoni kkontestata ma kienx jehtigilha tinkludi motivazzjoni speċifika u esplicita dwar l-għażla tal-istrument legali użat mill-Kummissjoni jew dwar it-terminu ta' skadenza stabbilit għall-ġoti tal-informazzjoni mitluba.

59. L-Artikolu 18(3) tar-Regolament Nru 1/2003 jitlob li d-deċiżjoni "tiddikjara" biss "il-bażi legali u ir-raguni għat-talba, tispeċifika liema inofrmazzjoni hi rikjesta u twaħhal il-limitu ta' hin li fih irrid jiġi provduta". Filwaqt li din id-dispożizzjoni titlob li l-Kummissjoni tiddikjara, fost affarijiet ohra, l-għan tat-talba, hija ma titlobx, għall-inqas espressament, xi spjegazzjoni dwar l-għażla tal-istrument legali jew it-terminu ta' skadenza stabbilit.

60. Għaldaqstant, wiehed jista' jassumi li l-leġiżlatur tal-Unjoni tkun qies li r-ragunijiet għall-għażla tal-istrument legali u tat-terminu ta' skadenza jkunu jistgħu normalment jinftehm, b'implikazzjoni, minn deskrizzjoni dettaljata biżżejjed tal-għan tal-investigazzjoni. Is-sentenza tal-Qorti tal-Ġustizzja f'*National Panasonic vs Il-Kummissjoni*⁴⁶ – imsemmija fil-punt 44 tas-sentenza appellata – għaliha tidher li hija applikabbli, b'analogija, ma' din il-kawża u, għalhekk, tikkonferma l-interpretazzjoni ssuġġerita tad-dmir li jingħataw ragunijiet skont l-Artikolu 18.

61. Barra dan, ma naħsibx li jista' jkun hemm xi obbligu għall-Kummissjoni dwar dan il-punt li jista' jirrizulta mill-Artikolu 296 TFUE. Kif imsemmi iktar 'il fuq, skont ġurisprudenza stabbilita, ma huwiex mehtieg li l-motivazzjoni għal xi att tispeċifika l-fatti u l-punti ta' liġi rilevanti kollha, minhabba li l-kwistjoni jekk il-motivazzjoni tkunx adegwata għandha tiġi evalwata mhux biss fir-rigward tal-kliem tagħha imma wkoll tal-kuntest tagħha u tar-regoli legali kollha li jirregolaw il-kwistjoni tal-każ⁴⁷. Il-fatt li min jirċievi att tal-istituzzjonijiet ikun jaf bil-kuntest li fih dak l-att ikun ġie adottat⁴⁸, pereżempju minhabba li kellu x'jaqsam ma' jew ikkontribwixxa għall-proċedura li tkun wasslet għall-adozzjoni tiegħu⁴⁹, jista' jiġġustifika motivazzjoni relattivament qasira.

62. Id-deċiżjoni kkontestata kienet adottata fil-kuntest ta' investigazzjoni dwar ksur li seta' kien hemm tal-Artikolu 101 TFUE li fih l-appellanti kienet issuspettata li kellha sehem. L-appellanti diġà kienet involuta fil-fatt f'din l-investigazzjoni diversi drabi u kienet taf minn qabel bl-intenzjoni tal-Kummissjoni li din tadotta deċiżjoni skont l-Artikolu 18(3) tar-Regolament Nru 1/2003.

46 — *National Panasonic vs Il-Kummissjoni*, 136/79, EU:C:1980:169, punti 24 sa 27.

47 — Ara l-punt 31 ta' dawn il-Konklużjonijiet.

48 — Ara, pereżempju, is-sentenza *Il-Kunsill vs Bamba*, C-417/11 P, EU:C:2012:718, punt 54 u l-ġurisprudenza ċċitata.

49 — Ara, fost oħrajn, is-sentenza *Il-Pajjiżi l-Baxxi vs Il-Kummissjoni*, 13/72, EU:C:1973:4, punt 12, u s-sentenza *Acciaierie e ferriere Lucchini vs Il-Kummissjoni*, 1252/79, EU:C:1980:288, punt 14.

63. Barra dan, meqjus il-format speċifiku impost, u r-riferiment għal impriżi oħra inklużi fid-deċiżjoni li jinbdeu il-proċeduri, l-appellanti ma setgħetx ma kinitx taf li hafna mill-informazzjoni mitluba fid-deċiżjoni kkontestata kienet tikkonsisti f'data li l-Kummissjoni kienet talbet minghand daww l-impriżi kollha bil-għan li jsir paragon bejn dik id-data⁵⁰. Il-Kummissjoni setgħet tagħmel paragon b'tifsira biss jekk l-informazzjoni mitluba kienet ingħatat ftit jew wisq fl-istess żmien, u kienet preċiża u shiħa. Żbalji jew dewmien, anki minn wieħed biss li jkun bagħat twegħiba, kien ifisser li l-paragon prospettat mill-Kummissjoni ma kienx ikun jista' jsir, jew, f'kull każ, ma kienx ikun ta' min joqgħod fuqu biżżejjed.

64. F'daww iċ-ċirkustanzi, il-Kummissjoni kellha l-jedd tqis li l-adozzjoni ta' deċiżjoni vinkolanti skont l-Artikolu 18(3) kienet l-iktar metodu adatt biex ikun żgurat li l-informazzjoni mitluba tkun kompleta u korretta kemm jista' jkun, u tintbagħat fiż-żmien mixtieq. Il-Kummissjoni kellha wkoll il-jedd tassumi li d-destinatarju tad-deċiżjoni seta' jifhem ir-raġunijiet għall-għażla tagħha li toħroġ deċiżjoni vinkolanti.

65. Fir-rigward tal-għażla tat-termini ta' skadenza ffixxati biex tintbagħat twegħiba għall-mistoqsijiet, nosserva li, bħalma sewwa jingħad fil-punt 46 tas-sentenza appellata, il-premessa 2 tad-deċiżjoni kkontestata fil-fatt tat spjegazzjoni qasira taż-żewġ termini ta' skadenza differenti ffixxati għaž-żewġ settijiet differenti ta' mistoqsijiet fid-deċiżjoni kkontestata. L-appellanti tqiegħdet, b'hekk, f'qagħda fejn setgħet tifhem li daww it-termini ta' skadenza kienu ġew deċiżi wara li l-Kummissjoni kienet wieżnet l-ammont ta' informazzjoni mitluba mal-htieġa li tagħmel investigazzjoni b'ċerta heffa.

66. Għalhekk il-Qorti Ġenerali ma tistax tiġi kkritikata dwar daww l-aspetti. Dik il-konklużjoni ma tħallix impriżi mingħajr protezzjoni ġudizzjarja adegwata – kif l-appellanti tidher li qed timplika – peress li l-qrati tal-Unjoni ovvjament għandhom is-setgħa jivverifikaw jekk l-għażla tal-istrument legali jew tat-terminu ta' skadenza ffixsat ikunx ivvizzjata minn żball legali, pereżempju minn ksur tal-prinċipju ta' proporzjonalità⁵¹. Madankollu ma ngħab ebda argument bħal dan mill-appellanti fil-kuntest ta' dawn il-proċeduri tal-appell.

67. Meqjus dak iktar 'il fuq, l-opinjoni tiegħi hija li t-tieni aggravju għandu jiġi miċħud.

3. Neċessità tal-informazzjoni mitluba

a) L-argumenti tal-partijiet

68. Permezz tat-tielet aggravju, dirett kontra l-punti 48 sa 80 tas-sentenza appellata, HeidelbergCement tikkritika lill-Qorti Ġenerali għall-interpretazzjoni tagħha tar-rekwiżit ta' "neċessità" tal-informazzjoni mitluba skont l-Artikolu 18 tar-Regolament Nru 1/2003. Tressqu diversi argumenti biex isostnu dan l-aggravju. L-ewwel nett, HeidelbergCement tissottometti li l-Qorti Ġenerali naqset teżamina jekk il-Kummissjoni kellhiex fil-pussess tagħha, qabel l-adozzjoni tad-deċiżjoni kkontestata, indizji suffiċjenti insostenn ta' suspett ta' ksur li seta' jkun hemm tal-Artikolu 101 TFUE. Mingħajr eżami bħal dan, ikun impossibbli tiġi eżerċitata kull forma ta' sħarriġ ġudizzjarju dwar jekk il-kriterju ta' neċessità ikunx tħares fil-każ inkunsiderazzjoni. It-tieni nett, HeidelbergCement tissottometti li l-interpretazzjoni tal-Qorti Ġenerali tal-Artikolu 18 essenżjalment kienet tagħti diskrezzjoni bla limiti lill-Kummissjoni, kuntrarjament għall-kliem ta' dik id-dispożizzjoni. It-tielet nett, HeidelbergCement tikkontendi li l-Qorti Ġenerali naqset milli tevalwa l-htieġa ta' ċerti tipi speċifiċi ta' informazzjoni mitluba mill-Kummissjoni, billi qalet li sħarriġ ġudizzjarju seta' jiġi eżerċitat fi stadju ulterjuri tal-proċedura. Ir-raba' nett, HeidelbergCement targumenta li l-Qorti Ġenerali żbaljat meta aċċettat li l-Kummissjoni kellha s-setgħa titlob informazzjoni li kienet diġà fil-pussess tagħha.

50 — Ara wkoll il-premessi 4 u 6 tad-deċiżjoni kkontestata.

51 — Dwar dawn il-kwistjonijiet, rispettivament, ara l-Konklużjonijiet tiegħi fi *Schwenk Zement vs Il-Kummissjoni* C-248/14 P, u, *Buzzi Unicem vs Il-Kummissjoni* C-267/14 P.

69. Il-Kummissjoni ssostni li l-argumenti tal-appellanti huma limitati għall-mistoqsijiet 1A, 1B, 3 u 4 tal-kwestjonarju. Imbagħad tghaddi biex tghid li l-Qorti Ġenerali ma tistax tigi kkritikata għax naqset milli tinvestiga jekk il-Kummissjoni kellhiex fil-pussess tagħha indizji sufficjenti li jiġġustifikaw l-adozzjoni ta' deċiżjoni skont l-Artikolu 18(3) minhabba li l-appellanti ma argumentatx dwar dan fl-ewwel istanza. Il-Kummissjoni tikkontendi wkoll li, fi stadju bikri tal-investigazzjoni, ma jistax ikun jehtigilha tistabbilixxi korrelazzjoni preċiża bejn l-allegat ksur u l-informazzjoni mitluba. F'kull każ, il-Kummissjoni hija tal-fehma li l-Qorti Ġenerali fil-fatt ivverifikat li kien hemm rabta bħal din fir-rigward tal-informazzjoni mitluba. Fl-aħħar nett, il-Kummissjoni tiddefendi l-konklużjoni tal-Qorti Ġenerali li għandha l-jedd, taht ċerti kundizzjonijiet, toħroġ talba ġdida għal informazzjoni diġà mogħtija minn impriza.

b) Analizi

i) Fuq ir-rekwiżit ta' neċessità

70. L-informazzjoni mitluba mill-Kummissjoni skont l-Artikolu 18(3) tar-Regolament Nru 1/2003 għandha tkun “neċessarja” għall-Kummissjoni biex tagħti effett lill-Artikoli 101 u 102 TFUE⁵². Il-Kummissjoni għandha diskrezzjoni wiesgħa f'dan ir-rigward⁵³. B'mod partikolari hija fil-prinċipju l-Kummissjoni li għandha tiddeciedi jekk parti specifika ta' informazzjoni jew dokument tkunx “neċessarja” għall-investigazzjoni tagħha⁵⁴.

71. Din id-diskrezzjoni ma hijiex, madankollu, mingħajr limiti u, f'kull każ, suġġetta għal sħarriġ ġudizzjarju mill-qrati tal-Unjoni⁵⁵. Huwa minnu li l-kelma “neċessarja” ma tistax tinqara litteralment hafna bħala li tfisser li l-informazzjoni mitluba għandha titqies *conditio sine qua non* biex ikun iddeterminat l-allegat ksur mill-Kummissjoni⁵⁶. Madankollu interpretazzjoni wiesgħa hafna ta' dik il-kelma lanqas ma hija permissibbli: kif l-Avukat Ġenerali Jacobs innota f'SEP, relazzjoni biss bejn dokument u l-ksur allegat ma hijiex biżżejjed biex tiġġustifika talba għal żvelar mill-Kummissjoni⁵⁷. Jiena naqbel. Fil-fatt, kieku l-leġiżlatur tal-Unjoni kellu l-intenzjoni jagħti lill-Kummissjoni diskrezzjoni kwazi mingħajr limiti f'din il-ħaġa, l-Artikolu 18(3) kien x'aktarx jagħmel riferiment għal informazzjoni “rilevanti” jew “relatata” minflok “informazzjoni neċessarja”.

72. Il-kelma “neċessarja”, għalhekk, għandha tintfiehmem bħala li tfisser li għandu jkun hemm korrelazzjoni bejn l-informazzjoni mitluba u l-allegat ksur li tkun *biżżejjed qrib* biex il-Kummissjoni tkun tista' raġonevolment tassumi, fiż-żmien tat-talba, li dik tal-ewwel tkun tista' tgħinha taqdi dmirjietha fil-kuntest ta' investigazzjoni li tkun għaddejja⁵⁸. L-eżami tar-rekwiżit ta' neċessità jimponi, fi kliem ieħor, analiżi dwar jekk, mill-perspettiva tal-Kummissjoni li tkun aġixxiet fiż-żmien tal-adozzjoni tat-talba, l-informazzjoni mitluba mingħand impriza tistax tgħin lill-Kummissjoni biex tivverifika jekk l-allegat ksur ikunx seħħ, u biex tiddetermina n-natura preċiża u l-kamp ta' applikazzjoni tiegħu.

52 — Ara l-premessa 23 tar-Regolament Nru 1/2003.

53 — Iktar 'il fuq, punt 22 ta' dawn il-Konklużjonijiet.

54 — Sentenza AM & S Europe vs Il-Kummissjoni, 155/79, EU:C:1982:157, punt 17.

55 — Ara l-Konklużjonijiet tal-Avukat Ġenerali Darmon fis-sentenza Orkem vs Il-Kummissjoni, 374/87, EU:C:1989:207, punt 66.

56 — Pereżempju l-Qorti tal-Ġustizzja rriteniet li anki jekk ikollha provi li jkun hemm ksur, il-Kummissjoni tista' leġittimament tiehu l-pożizzjoni li jkun meħtieġ tordna iktar investigazzjonijiet li jgħinuha tiddefinixxi aħjar il-kamp ta' applikazzjoni tal-ksur, tiddetermina kemm idumu jew tidentifika ċ-ċirku ta' imprizi involuti. Ara Orkem vs Il-Kummissjoni, 374/87, EU:C:1989:387, punt 15.

57 — Konklużjonijiet tal-Avukat Ġenerali Jacobs f'SEP vs Il-Kummissjoni, C-36/92 P, EU:C:1993:928, punt 21.

58 — Ara s-sentenzi AM & S Europe vs Il-Kummissjoni, 155/79, EU:C:1982:157, punt 15, u SEP vs Il-Kummissjoni, C-36/92 P, EU:C:1994:205, punt 21; u l-Konklużjonijiet tal-Avukat Ġenerali Jacobs f'SEP vs Il-Kummissjoni, C-36/92 P, EU:C:1993:928, punti 20 sa 22.

73. Jidher li huwa importanti jingħad ukoll, f'dan l-istadju, li l-ghan ta' talba għal informazzjoni skont l-Artikolu 18(3) tar-Regolament Nru 1/2003 huwa li ma jingiebx fid-deher *kull* ksur li jista' jkun hemm tar-regoli tal-kompetizzjoni tal-Unjoni f'settur partikolari jew minn impriża partikolari. Tabilhaqq, dik id-dispożizzjoni – eżatt bħall-Artikolu 20 tal-istess Regolament dwar spezzjonijiet – titlob li l-Kummissjoni jkollha fil-pussess tagħha għadd ta' indizji li jkunu wassluha biex tissuspetta li kien hemm ċertu ksur *speċifiku*⁵⁹, anki jekk min ikun irċieva t-talba ma kienx bilfors jehtieglu jkun waħda mill-impriži responsabbli għal dak il-ksur. Fin-nuqqas ta' kull indizju konkret li jikkostitwixxi motiv raġonevoli għal suspett⁶⁰, l-adozzjoni ta' deċiżjoni li titlob informazzjoni skont l-Artikolu 18(3) tista' titqies li tkun miżura arbitrarja ta' investigazzjoni⁶¹.

74. Madankollu, in-nuqqas ta' indizji konkreti li jiġġustifikaw talba skont l-Artikolu 18 ma jfissirx li l-Kummissjoni hija m'cahħda mill-possibbiltà li tinvestiga fejn tqis li xi setturi tal-ekonomija tas-suq intern ma jkunux qed jiffunzjonaw sewwa. Fil-fatt, l-Artikolu 17 tar-Regolament Nru 1/2003 jippermetti lill-Kummissjoni tinvestiga setturi tal-ekonomija jew tipi ta' ftehimiet ma' diversi setturi ekonomiċi fejn ix-xejra tal-kummerċ bejn l-Istati Membri, ir-rigidità tal-prezzijiet u ċirkustanzi oħra jissuġġerixxu li l-kompetizzjoni tista' tkun ristretta jew mghawġa fis-suq intern. Madankollu, l-Artikolu 17 jipprovdli għal strument legali differenti: l-Artikolu 18 – li skontu d-deċiżjoni kkontestata kienet adottata – ma jhallix lill-Kummissjoni tadotta deċiżjonijiet li jitolbu informazzjoni fuq bażi spekulattiva mingħajr ma jkollha sospetti konkreti⁶².

75. Kif qalet il-Qorti Ġenerali, deċiżjoni adottata skont l-Artikolu 18(3) ma jehtigilhiex tinkludi riferiment għal dawk l-indizji, bil-kundizzjoni li tidentifika b'mod ċar il-fatti preżunti li jkunu qed jiġu investigati⁶³. Il-Qorti tal-Ġustizzja konsistentement irriteriet li l-Kummissjoni ma jehtigilhiex tikkomunika ma' min jirċievi deċiżjoni li tordna spezzjoni tal-informazzjoni kollha għad-dispożizzjoni tagħha dwar allegat ksur⁶⁴. Dan il-prinċipju jidherli li huwa applikabbli wkoll fir-rigward ta' deċiżjonijiet li jitolbu informazzjoni mingħand impriži skont l-Artikolu 18(3).

76. L-eżistenza u s-suffiċjenza ta' indizji li jsostnu l-adozzjoni ta' deċiżjoni skont l-Artikolu 18 huma suġġetti għal sħarriġ ġudizzjarju, f'każ li impriża tikkontesta l-legalità ta' dik id-deċiżjoni⁶⁵. Matul il-proċeduri ġudizzjarji, il-Kummissjoni tista', għalhekk, ikun jehtigilha tiżvela l-provi li fuqhom hija tkun ibbażat il-motivi tagħha għal suspett, biex il-qorti tal-Unjoni tkun tista' tivverifika jekk id-deċiżjoni kkontestata kinitx arbitrarja jew le⁶⁶. Madankollu, in-natura arbitrarja ta' deċiżjoni hija kwistjoni distinta min-“neċessità” tal-informazzjoni mitluba f'dik id-deċiżjoni. Hija wkoll kwistjoni li l-imħallfin tal-Unjoni ma jistgħux iqajmu minn rajhom; hija l-parti li tkun qed tidher quddiem il-qorti tal-Unjoni li għandha tissottometti talba speċifika dwar dan il-punt.

ii) Il-każ inkunsiderazzjoni

77. Mill-bidu nett, irrid nindirizza żewġ oġġezzjonijiet preliminari dwar l-ammissibbiltà ta' dan l-aggravju, ipprezentat mill-Kummissjoni.

59 — Ara s-sentenza Cementos Portland Valderrivas vs Il-Kummissjoni, T-296/11, EU:T:2014:121, punt 40.

60 — Għal dak il-ghan, ara, b'analogija, is-sentenza Roquette Frères, C-94/00, EU:C:2002:603, punti 54 u 55.

61 — Ara l-punt 24 ta' dawn il-Konkluzjonijiet.

62 — Ara, b'analogija, il-Konkluzjonijiet tal-Avukat Ġenerali Kokott f'Nexans u Nexans France vs Il-Kummissjoni, C-37/13 P, EU:C:2014:223, punt 43.

63 — Punt 37 tas-sentenza appellata.

64 — Ara s-sentenzi Dow Chemical Ibérica et vs Il-Kummissjoni, 97/87 sa 99/87, EU:C:1989:380, punt 45, u Nexans u Nexans France vs Il-Kummissjoni, C-37/13 P, EU:C:2014:2030, punt 35.

65 — Ara, b'analogija, Roquette Frères, C-94/00, EU:C:2002:603, punt 54.

66 — Sentenza Cementos Portland Valderrivas vs Il-Kummissjoni, T-296/11, EU:T:2014:121, punti 41 sa 56.

78. Minn naħa, jidhirli li l-Kummissjoni hija korretta tinnotta li, fl-ewwel istanza, l-appellanti ma argumentatx li l-Kummissjoni ma kellhiex indizji biżżejjed biex tiġġustifika l-adozzjoni tad-deċiżjoni kkontestata. Konsegwentement, jiena naqbel mal-Kummissjoni li ma tistax issir kritika lill-Qorti Ġenerali għax ma vverifikatx dik il-kwistjoni.

79. Min-naħa l-oħra, ma naħsibx li l-Kummissjoni hija korretta li dan it-tielet aggravju huwa limitat għal dak li sabet il-Qorti Ġenerali dwar il-mistoqsijiet 1A, 1B, 3 u 4. Fil-fatt, fl-ewwel istanza, l-appellanti ma lmentatx dwar il-motivazzjoni inadegwata fid-deċiżjoni kkontestata li, fil-fehma tiegħi, għamlitha impossibbli għaliha teżamina jekk l-informazzjoni mitluba kinitx “neċessarja” skont it-tifsira tal-Artikolu 18 tar-Regolament Nru 1/2003.

80. Ir-rikors ta’ HeidelbergCement quddiem il-Qorti Ġenerali huwa ċar ħafna fis-sens li l-ewwel linja ta’ argument tagħha kienet li l-verifika tan-natura meħtieġa tal-informazzjoni mitluba kienet saret impossibbli minhabba n-nuqqas ta’ preċiżjoni tad-deċiżjoni kkontestata. Il-mistoqsijiet speċifiċi li l-Kummissjoni tirreferi għalihom ingħataw biss bħala eżempji tal-idea li – kif l-appellanti qagħdet attenta li tishaq – anki jekk il-motivazzjoni kellha titqies li kienet suffiċjenti, il-korrelazzjoni bejn l-informazzjoni mitluba u l-allegat ksur ma kinitx evidenti. Il-linja ta’ argument li ffokat biss fuq il-mistoqsijiet 1A, 1B, 3 u 4 ingiebet, għalhekk, bħala alternattiva u sussidjarjament.

81. Wara li ntqal dan, għar-raġunijiet spjegati fl-ewwel aggravju, l-ewwel linja ta’ argument miġjuba mill-appellanti jidhirli li hija fondata: jekk ma hemmx għan relattivament iddefinit sewwa għat-talba għal informazzjoni, kif jista’ min jirċievi dik it-talba jivverifika jekk ir-rekwiziti tal-Artikolu 18 jkunux ġew issodisfatti jew le għal kull sett ta’ mistoqsijiet inkluż fit-talba?

82. F’ġurisprudenza preċedenti, il-Qorti Ġenerali nfisha saħqet dwar l-importanza ta’ rabta bejn id-deskrizzjoni tal-għan tal-investigazzjoni u n-natura meħtieġa tal-informazzjoni mitluba. Kif il-Qorti Ġenerali rriteniet, il-kriterju ta’ neċessità stabbilit fl-Artikolu 18 għandu jiġi vvalutat b’riferiment għall-għan tal-investigazzjoni, li għandu jiġi ddikjarat fit-talba għal informazzjoni nfisha. Il-Kummissjoni għandha l-jedd teżiġi l-iżvelar biss ta’ informazzjoni li biha tkun tista’ tinvestiga allegat ksur li jiġġustifika li ssir investigazzjoni u li jkun ġie indikat fit-talba għal informazzjoni⁶⁷. L-Avukat Ġenerali Jacobs sahaq ukoll dwar l-importanza li fid-deċiżjoni nfisha jingħataw dettalji biżżejjed dwar il-portata tal-investigazzjoni⁶⁸.

83. Fis-sentenza appellata, għalhekk, il-Qorti Ġenerali mhux biss ikkonfermat in-“neċessità” tal-informazzjoni mitluba abbażi ta’ motivazzjoni inadegwata (ma tatx kas tal-ġurisprudenza preċedenti tagħha dwar dan il-punt), iżda – u dan huwa iktar importanti – hija wkoll interpretat ir-rekwizit tan-“neċessità” b’mod żbaljat. Il-Qorti Ġenerali, fil-fatt tidher li taċċetta li kull rabta bejn l-informazzjoni mitluba u l-allegat ksur hija biżżejjed biex ikun issodisfatt dak ir-rekwizit.

84. Il-fatt li l-Qorti Ġenerali applikat test mhux korrett ta’ neċessità huwa evidenti, l-ewwel nett mill-punti 54 sa 58 tas-sentenza appellata. HeidelbergCement kienet argumentat li ċerti biċċiet ta’ informazzjoni mitluba mill-Kummissjoni ma kienu ta’ ebda użu għall-investigazzjoni minhabba li dik l-informazzjoni kienet relatata ma’ varjetà ta’ prodotti differenti, li kellhom ukoll prezzijiet differenti, miġbura f’daqqa. F’dawk iċ-ċirkustanzi, fil-fehma tal-appellanti, ma seta’ jsir ebda paragun tal-prezzijiet fiż-ŻEE li kien jagħmel sens. Mingħajr ma dahlet fil-mertu tal-argument ta’ HeidelbergCement, il-Qorti Ġenerali malajr ċaħditu billi qalet li dik l-informazzjoni: (i) setgħet titqies li kellha rabta mal-allegat ksur, (ii) il-kritika relatata man-nuqqas ta’ affidabbiltà tad-data mogħtija ma kellhiex rilevanza għal-legalità tat-talba għal informazzjoni, (iii) kellha tkun il-Kummissjoni li tiddetermina jekk

67 — Sentenza Amann & Söhne u Cousin Filterie vs Il-Kummissjoni, T-446/05, EU:T:2010:165, punt 333 u l-ġurisprudenza ċċitata.

68 — Ara l-Konklużjonijiet f’SEP vs Il-Kummissjoni, C-36/92 P, EU:C:1993:928 punt 34.

l-informazzjoni miġbura kinitx tippermettilha ssostni li kien hemm ksur wiehed jew iktar kontra r-rikorrenti, minhabba li r-rikorrenti kienet ħielsa – kieku kien il-każ – tikkontesta l-valur probatorju tal-informazzjoni mitluba fit-tweġiba tagħha għal dikjarazzjoni li seta' jkun hemm ta' oġġezzjonijiet jew insostenn ta' azzjoni ta' annullament kontra d-deċiżjoni finali.

85. Ir-raġunament tal-Qorti Ġenerali dwar dan il-punt jidher li huwa żbaljat. Irrispettivament minn jekk l-oġġezzjonijiet ta' HeidelbergCement kinux korretti, huma ma setgħux jiġu miċhuda b'semplici dikjarazzjoni li kien hemm xi forma ta' rabta bejn l-informazzjoni mitluba u l-allegat ksur, u li dan kien biżżejjed. Il-kwistjoni ewlenija hija jekk dik l-informazzjoni setgħetx raġonevolment tkun mistennija tghin lill-Kummissjoni. L-importanza ta' dan l-aspett, madankollu, il-Qorti Ġenerali qiegħda tiċhadha espliċitament meta tghid li nuqqas li jista' jkun hemm ta' utilità tal-informazzjoni mitluba ma jaffettwax f'kull każ il-legalità tad-deċiżjoni kkontestata. Dak huwa manifestament hażin. Naqbel li l-Kummissjoni għandha tingħata diskrezzjoni wiesgħa meta tiddeċiedi liema informazzjoni tista' titqies utli (u, għalhekk, "neċessarja" skont it-tifsira tal-Artikolu 18), iżda l-qrati tal-Unjoni ma jistgħux jevitaw jagħmlu kull sħarriġ ġudizzjarju tal-eżerċizzju ta' dik id-diskrezzjoni. Kieku l-informazzjoni mitluba mill-Kummissjoni kienet manifestament irrilevanti għall-għan tal-investigazzjoni, il-legalità tad-deċiżjoni kkontestata kienet tkun affettwata, kuntrarjament għal dak li rriteniet il-Qorti Ġenerali.

86. Il-fatt li l-appellanti setgħet ikkontestat il-valur probatorju tal-informazzjoni inkwistjoni fit-tweġiba tagħha għall-possibbiltà ta' dikjarazzjoni ta' oġġezzjonijiet, jew insostenn ta' azzjoni ta' annullament kontra d-deċiżjoni finali ma għandux rilevanza għal-legalità tad-deċiżjoni kkontestata. Deċiżjoni li titlob informazzjoni li ma tkunx neċessarja skont it-tifsira tal-Artikolu 18(3) tar-Regolament Nru 1/2003 tkun illegali (kollha jew parti minnha) u, bħala tali, għandha tiġi annullata mill-qrati tal-Unjoni. It-test ta' dik id-dispożizzjoni huwa ċar ħafna jiġifieri l-legalità ta' deċiżjoni bħal dik tista' minnufih tkun sugġetta għal sħarriġ ġudizzjarju; skont Artikolu 18(3), id-deċiżjoni tal-Kummissjoni għandha "tindika ukoll id-dritt ta' reviżjoni [sħarriġ] ta' deċiżjoni mil-Qorti tal-Ġustizzja".

87. L-applikazzjoni hażina mill-Qorti Ġenerali tal-kriterju ta' neċessità jidher, it-tieni nett, fil-punti 60 sa 80 tas-sentenza appellata. HeidelbergCement kienet argumentat li d-deċiżjoni kkontestata kisret l-Artikolu 18 minhabba li ħafna mill-mistoqsijiet tagħha kienu jitolbu li hija tagħti informazzjoni li kienet diġà tat meta wiegħbet talbiet qabel għal informazzjoni.

88. Il-Qorti Ġenerali fil-bidu fakkret fil-ġurisprudenza tagħha li skontha talbiet għal informazzjoni li jfittxu jiksibu informazzjoni dwar dokument li jkun diġà fil-pussess tal-Kummissjoni ma jistgħux, fil-prinċipju, jitqiesu bħala ġġustifikati mill-htigijiet tal-investigazzjoni. Irriteniet ukoll li deċiżjoni li titlob li min jirċeviha jipprovdi – għat-tieni darba – informazzjoni mitluba qabel, abbażi tal-fatt li parti biss mill-informazzjoni tkun, fil-fehma tal-Kummissjoni, mhux korretta, tista' tkun ta' piż sproporzjonat għall-htigijiet tal-investigazzjoni u ma tkunx, għalhekk, tosserva l-prinċipju ta' proporzjonalità jew tissodisfa r-rekwiżit ta' neċessità. Il-Qorti Ġenerali fl-aħhar nett ziedet tghid li, fil-fehma tagħha, it-tfittxija ta' mod iktar faċli għall-ipproċessar tar-risposti mogħtija mill-impriżi ma tistax tiġġustifika li daww l-impriżi jiġu mġieġħla jibagħtu informazzjoni li tkun diġà fil-pussess tal-Kummissjoni f'format ġdid⁶⁹.

89. Ir-raġunament tal-Qorti Ġenerali dwar dan il-punt jidher persważiv għaliha. Il-prinċipji msemmija jidhru li joħorġu direttament mill-kriterju ta' "neċessità" msemmi fl-Artikolu 18⁷⁰. Madankollu l-applikazzjoni ta' daww il-prinċipji għall-każ inkunsiderazzjoni ma hijiex daqstant konvinċenti.

69 — Ara l-punti 71 sa 74 tas-sentenza appellata u l-ġurisprudenza ċċitata.

70 — Ara l-Konklużjonijiet tal-Avukat Ġenerali Darmon f'Orkem vs Il-Kummissjoni, 374/87, EU:C:1989:207, punt 66.

90. Il-Qorti Ġenerali rriteniet li, f'parti kbira, il-kwestjonarju kien jobbliga lill-appellanti tissottometti mill-ġdid informazzjoni li kienet diġà tat lill-Kummissjoni. F'dak il-kuntest, il-Qorti Ġenerali ċaħdet l-argument miġjub mill-Kummissjoni li d-deċiżjoni kkontestata fittxet ukoll li ssewwi żbalji allegati fl-informazzjoni mogħtija qabel minn HeidelbergCement: il-Qorti Ġenerali setgħet tidentifika eżempju wiehed biss ta' żbalji allegati. Barra dan, il-Qorti Ġenerali ssib li l-Kummissjoni kienet adottat deċiżjonijiet skont l-Artikolu 18 li kienu kważi identiċi għall-imprizi kollha li kellhom x'jaqsmu fl-investigazzjoni. Dak kien ifisser li l-Kummissjoni ma kinitx tat kas tal-informazzjoni li kienet ingħatat qabel minn kull waħda minn dawk l-imprizi (inkluża HeidelbergCement). Fil-fatt, il-Qorti Ġenerali sabet li, tal-inqas parzjalment, id-deċiżjoni kkontestata kienet adottata bil-għan proprju li tinkiseb mingħand l-appellanti verżjoni kkonsolidata tat-twegibiet tagħha fl-imġhoddi⁷¹.

91. Minkejja dak li sabet, il-Qorti Ġenerali ċaħdet l-argumenti ta' HeidelbergCement billi osservat li xi whud mill-mistoqsijiet kienu dwar informazzjoni li ma kinitx intalbet qabel, filwaqt li oħrajn kienu iktar fil-fond minn talbiet ta' qabel għal informazzjoni, għar-raġuni li kienu iktar speċifiċi minhabba li l-portata tagħhom kien inbidlet jew għax kienu żdiedu varjabbli oħra. Abbażi ta' dan, il-Qorti Ġenerali kkonkludiet li l-fatt li l-għan tal-kwestjonarju kien li tinkiseb informazzjoni ġdida jew iktar iddettaljata kien prova li l-informazzjoni mitluba kienet neċessarja⁷².

92. Il-konklużjoni milhuqa mill-Qorti Ġenerali hija konfuza: tidher li taċċetta li kull bidla fit-test tal-mistoqsijiet li timplika li r-risposti jmisshom jinkludu informazzjoni addizzjonali jew iktar iddettaljata tista' titqies li tissodisfa r-rekwiżiti tal-Artikolu 18. Dak ikun minnu anki jekk l-informazzjoni addizzjonali jew iktar iddettaljata tkun parti relattivament żgħira mill-informazzjoni globali mitluba. Tabilhaqq, anki paragun superficjali tal-mistoqsijiet imsemmija fis-sentenza appellata ma' dawk magħmula lill-appellanti f'talbiet qabel juri li l-grad ta' tibdil bejn dawk il-mistoqsijiet x'aktarx li sikwit huwa minimu. huwa paċifiku li, kif tgħid l-istess deċiżjoni kkontestata fil-premessa 6, wiehed mill-għanijiet tagħha kien li tinkiseb verżjoni kkonsolidata tal-informazzjoni mogħtija qabel. B'mod partikolari, dik il-konsolidazzjoni kellha tingħata skont il-format mitlub mill-Kummissjoni, biex ikun jista' jsir paragun malajr tad-data kollha li tkun waslitilha.

93. Barra dan, ma huwiex ikkontestat li xi informazzjoni mitluba mill-Kummissjoni kienet tinsab fid-dominju pubbliku u li l-Kummissjoni setgħet kisbitha faċilment b'mezzi oħra (pereżempju, permezz ta' riċerka fuq l-internet).

94. Jekk inhalli barra l-kwistjoni tal-proporzjonalità ta' talba għal informazzjoni bħal din, bilkemm nara kif, interpretat sewwa, ir-rekwiżit ta' "neċessità" huwa ssodisfatt.

95. Għar-raġunijiet kollha mogħtija iktar 'il fuq, jiena tal-fehma li l-Qorti Ġenerali wettqet żball ta' liġi meta applikat ir-rekwiżit ta' neċessità skont l-Artikolu 18 tar-Regolament Nru 1/2003. It-tielet aggravju tal-appellanti għandu, kif intqal, jintlaqa' u s-sentenza appellata tiġi annullata sa fejn il-Qorti Ġenerali, fil-punti 48 sa 80 ta' dik is-sentenza, ċaħdet il-motiv ta' annullament tal-appellanti dwar in-neċessità tal-informazzjoni mitluba fid-deċiżjoni kkontestata.

71 — Punti 64 u 70 tas-sentenza appellata.

72 — Punti 76 sa 79 tas-sentenza appellata.

4. Format tal-informazzjoni mitluba

a) L-argumenti tal-partijiet

96. Permezz tar-raba' aggravju HeidelbergCement tikkontendi li l-Qorti Ġenerali, fil-punti 81 sa 85 tas-sentenza appellata, interpretat u applikat hażin l-Artikolu 18 tar-Regolament Nru 1/2003 meta aċċettat li l-Kummissjoni kellha l-jedd titlob lil min jirċievi deċiżjoni jagħti l-informazzjoni mitluba f'format speċifiku. L-appellanti targumenta li l-Kummissjoni ma għandhiex permess teżiġi li impriżi jissottomettu l-informazzjoni mitluba skont istruzzjonijiet speċifiċi u stretti.

97. Il-Kummissjoni targumenta li l-Qorti Ġenerali ma wettqet ebda żball f'dak ir-rigward. Il-Kummissjoni għandu jkollha l-jedd teżiġi li impriża tagħti l-informazzjoni mitluba fil-format li jitqies li jkun meħtieġ. Din l-interpretazzjoni tal-Artikolu 18 hija wkoll sostnuta mill-premessa 23 tar-Regolament Nru 1/2003⁷³ li tirreferi għal "l-informazzjoni [...] kif neċessarju".

b) Analizi

i) Dwar l-obbligu li tingħata informazzjoni

98. L-ewwel nett għandu jitfakkar li l-proċeduri skont ir-Regolament Nru 1/2003 ma humiex ta' natura kriminali; huma proċeduri amministrattivi li, madankollu, iwasslu għall-impożizzjoni ta' multi kbar fuq impriżi li jinstabu responsabbli għal ksur tar-regoli tal-kompetizzjoni tal-Unjoni.

99. Bħala tali, ma hemmx dritt assolut għas-silenzju fil-kuntest ta' dawn il-proċeduri⁷⁴. Kif intqal f'linja ta' guriprudenza stabbilita sewwa, impriżi suġġetti għal dawk il-proċeduri għandhom dmir li attivament jikkooperaw fl-investigazzjoni tal-Kummissjoni, li jimplika li huma għandhom iqiegħdu għad-dispożizzjoni tal-Kummissjoni l-informazzjoni kollha b'rabta mas-suġġett tal-investigazzjoni⁷⁵.

100. Skont l-Artikolu 18 tar-Regolament Nru 1/2003, il-Kummissjoni għandha s-setgħa titlob kumpanniji jagħtu risposti għal mistoqsijiet speċifiċi u li jiżvelaw dokumenti fil-pussess tagħhom⁷⁶. Impriża għandha dmir tkun konformi anki jekk l-informazzjoni li jkollha tingħata tkun tista' tintuża mill-Kummissjoni għall-iżvantaġġ tagħha⁷⁷.

101. Tabilhaqq, is-setgħat investigattivi tal-Kummissjoni huma dawk esklussivament mogħtija lilha mir-Regolament Nru 1/2003 u, biex tkun tista' ssib u tibda azzjoni għal ksur tar-regoli tal-kompetizzjoni tal-Unjoni, hija għandha tistrieħ kważi għalkollox fuq informazzjoni mogħtija minn impriżi nfushom (kif ukoll fuq dokumenti misjuba matul spezzjonijiet).

73 — Dan jissema wkoll fil-punt 84 tas-sentenza appellata.

74 — Huwa biss dritt li tkun evitata awtoinkriminazzjoni li, f'ċerti limiti, huwa rikonoxxut għall-impriżi bla hsara għal dawk il-proċeduri: ara iktar 'il quddiem il-punti 149 sa 168 ta' dawn il-Konklużjonijiet.

75 — Orkem vs Il-Kummissjoni, 374/87, EU:C:1989:387, punt 27.

76 — Iktar 'il fuq, punt 25 ta' dawn il-Konklużjonijiet.

77 — Ikun interessanti jiġi nnotat li d-dritt li jinharġu talbiet għal informazzjoni legalment vinkolanti jillimita l-htieġa għal dik l-istituzzjoni li tagħmel *in loco* spezzjonijiet fil-postijiet tan-negozju ta' impriżi. Ċertament, talbiet għal informazzjoni ġeneralment jidhlu inqas fil-privatezza ta' impriża u jagħmlu inqas hsara lin-negozju tagħha ta' kuljum. Konklużjonijiet tal-Avukat Ġenerali Darmon f'Orkem vs Il-Kummissjoni, 374/87, EU:C:1989:207, punt 155.

102. Wara li għidt dan, irrid nishaq għal darba ohra li, skont is-sistema stabbilita bir-Regolament Nru 1/2003, l-oneru tal-prova ta' ksur tar-regoli tal-kompetizzjoni tal-Unjoni huwa tal-Kummissjoni (jew, skont il-każ, tal-awtoritajiet nazzjonali tal-kompetizzjoni)⁷⁸. Għaldaqstant, anki jekk mingħajr id-dritt għas-silenzju, impriži ma jistgħux jintalbu jagħmlu xogħlijiet li, strettament, ikunu tal-istruzzjoni u tal-investigazzjoni tal-każ.

103. Il-kwistjoni fundamentali li dan l-aggravju iqajjem hija dik li jkun limitat ir-rwol tal-Kummissjoni fl-investigazzjoni ta' ksur issuspettat tar-regoli tal-kompetizzjoni u r-rwol tal-impriži suġġetti għall-investigazzjoni fil-kooperazzjoni mal-Kummissjoni. B'mod iktar speċifiku, waħda mill-mistoqsijiet ewlenin li hemm fil-każ inkunsiderazzjoni hija jekk il-kuncett ta' "informazzjoni" tal-Artikolu 18 tar-Regolament Nru 1/2003 jistax jiġi interpretat bħala li jippermetti lill-Kummissjoni teziġi li impriži jissottomettu l-informazzjoni mitluba skont format speċifiku hafna.

104. Jiena tal-fehma li t-tweġiba għal din il-mistoqsija għandha tkun, fil-prinċipju, fin-negattiv.

105. Naqbel mal-Kummissjoni li l-kliem tal-premessa 23 u tal-Artikolu 18 tar-Regolament Nru 1/2003 jissuġġerixxi (b'riferiment għan-"necessità tal-informazzjoni") li l-Kummissjoni tista' titlob riċevituri jagħtuha l-informazzjoni skont format li jista' jkun utli għall-investigazzjoni tagħha. Il-htieġa li tkun ippreżervata l-effikaċja tas-setgħat tal-Kummissjoni li tinvestiga skont ir-Regolament Nru 1/2003 necessarjament timplika li l-informazzjoni mogħtija għandha mhux biss tkun korretta u kompleta, iżda li tkun tista' tinftiehem u tiġi sfruttata malajr minn dik l-istituzzjoni. Dik l-informazzjoni, għaldaqstant, ma għandhiex tingħata b'mod imħawwad, mhux sistematiku jew f'biċċiet. Barra dan, impriża ma għandhiex tfawwar lill-Kummissjoni b'dokumenti u data mhux mitluba, billi thalli għall-Kummissjoni tagħzel l-informazzjoni rilevanti.

106. Madankollu, il-kuncett ta' "informazzjoni" ma jistax jiġġebbed tant li jkun ifisser li impriži jistgħu jintalbu jlestu xogħlijiet li jkun hemm bżonn biex jinbena każ u, konsegwentement, tipikament jitwettqu mill-persunal tal-Kummissjoni. L-obbligu stabbilit fl-Artikolu 18 tar-Regolament Nru 1/2003 huwa limitat għal "tipprovdi l-informazzjoni" jew, kif qalet il-Qorti tal-Gustizzja fil-gurisprudenza tagħha, biex l-informazzjoni tkun tista' tinkiseb⁷⁹. Imkien f'dik id-dispożizzjoni ma hemm riferiment espress għal obbligi li jmorru lil hinn mis-sottomissjoni ta' informazzjoni.

107. Għaldaqstant, jiena tal-fehma li, fil-prinċipju, il-Kummissjoni ma għandhiex jedd, skont l-Artikolu 18(3) tar-Regolament Nru 1/2003, teziġi li min jirċievi deċiżjoni, jagħti – fiċ-ċirkustanzi kollha – l-informazzjoni mitluba f'format speċifiku. Dak ma jfissirx, madankollu, li impriża tista' f'kull żmien semplicement ma tagħtix kas tal-format mitlub mill-Kummissjoni biex l-informazzjoni tingħata. Mgħiba bħal din tkun kontra d-dmir ta' kooperazzjoni attiva. Impriża għandha, għalhekk, tieġu inkunsiderazzjoni kif imiss tal-format meħtieġ mill-Kummissjoni għas-sottomissjoni tal-informazzjoni mitluba.

108. Fil-prattika, l-operazzjonijiet ta' formatting li l-Kummissjoni tista' titlob lil kumpannija tagħmel jiddependu, fil-fehma tiegħi, min-natura tal-informazzjoni li jkollha tingħata. Fir-rigward tal-informazzjoni inkwistjoni fil-każ inkunsiderazzjoni jistgħu jiġu identifikati tliet tipi differenti: (i) informazzjoni li kien jehtigilha tingabar flimkien u tingħaqad biex tinftiehem malajr u tintuża mill-Kummissjoni; (ii) informazzjoni li kienet tinsab f'format li setgħet tintbagħat minnufih lill-Kummissjoni, minhabba li setgħet tinftiehem malajr u tintuża minn din tal-aħħar; (iii) informazzjoni li kienet fid-dominju pubbliku.

78 — Iktar 'il fuq, punt 26 ta' dawn il-Konklużjonijiet.

79 — Iktar 'il fuq, punt 99 ta' dawn il-Konklużjonijiet.

109. Dwar l-ewwel tip ta' informazzjoni, dan kien jikkonsisti f'informazzjoni li min irċieva d-deċiżjoni inevitabbilment kellu jiġbor flimkien qabel ma seta' jissottomettiha lill-Kummissjoni. Għalhekk jidher li li jsegwi mid-dmir ta' kooperazzjoni attiva li, f'dawk iċ-ċirkustanzi, impriża tista' tkun mistennija tagħmel sforz biex issegwi l-format mitlub mill-Kummissjoni. Sakemm il-format magħżul mill-Kummissjoni ma jkunx iktar ta' piż b'mod sinjifikanti possibbilment minn formats oħra li jistgħu jintużaw, l-impriża inkwistjoni setgħet raġonevolment tintalab tkun konformi mal-istruzzjonijiet tal-Kummissjoni.

110. Madankollu, fir-rigward tat-tieni u t-tielet tip ta' informazzjoni, ma naħsibx li kull talba biex l-informazzjoni rilevanti tiġi fformulata mill-ġdid setgħet titqies aċċettabbli. Minhabba li min irċieva d-deċiżjoni seta' jissottometti minnufih informazzjoni mitluba b'mod li bih il-Kummissjoni setgħet tifhimha u tipproċessaha malajr, ma nara ebda raġuni għaliex l-operazzjonijiet ta' formulazzjoni mill-ġdid tad-data bil-mod li l-Kummissjoni kienet tqis l-iktar adatt għall-investigazzjoni tagħha ma twettqux mill-persunal stess tal-Kummissjoni.

111. F'dawk iċ-ċirkustanzi, it-talba tal-Kummissjoni biex ammont kbir ta' data jiġi fformulat mill-ġdid setgħet, *mutatis mutandis*, titqabbel ma' talba biex għadd ta' dokumenti twal fil-pussess ta' impriża jiġu tradotti f'lingwa differenti. Il-fatt li l-persunal tal-Kummissjoni jista' ma jkollux il-ħiliet lingwistiċi meħtieġa, fil-fehma tiegħi, ma jiġġustifikax talba bħal dik.

112. F'dan il-kuntest, ma għandux jintesa li, mhux bħalma jiġri fil-livell tal-Istati Membri dwar affarijiet bħal tassazzjoni u garanziji, fl-ordinament ġuridiku tal-Unjoni ma hemmx regoli espressi dwar il-mod li bih impriži għandhom jorganizzaw u jaħżnu data u dokumenti li jistgħu jkunu rilevanti għal investigazzjonijiet skont ir-Regolament Nru 1/2003. Impriži huma, għalhekk, hielsa jużaw il-metodi ta' organizzazzjoni u hażna tal-informazzjoni fil-pussess tagħhom li huma jaħsbu li jkunu l-aħjar. Jekk, fil-kuntest ta' investigazzjoni għal ksur issuspettat tar-regoli tal-kompetizzjoni, il-Kummissjoni tkun tixtieq li informazzjoni tinhażen b'mod differenti, dan huwa xogħol li eżattament jagħmel parti mit-tnejja tal-każ.

ii) Il-każ inkunsiderazzjoni

113. Fis-sentenza appellata, il-Qorti Ġenerali qalet li, bħala prinċipju, is-setgħa tal-Kummissjoni li titlob informazzjoni skont l-Artikolu 18 għandha neċessarjament timplika l-possibbiltà għal din l-istituzzjoni li težiġi li informazzjoni tingħata skont format speċifiku. Ziedet tgħid ukoll li l-eżerċizzju ta' din is-setgħa huwa, madankollu, sugġett għal limiti li joħorgu mill-prinċipju ta' proporzjonalità u d-dritt tal-impriża li tevita awtoinkriminazzjoni⁸⁰. Il-Qorti Ġenerali mbagħad għaddiet biex teżamina d-deċiżjoni kkontestata mill-angolu tal-proporzjonalità u kkonkludiet li, minkejja li pprovat "xogħol ta' piż partikolarment sinjifikanti" għal min irċieva⁸¹, hija ma kisritx dan il-prinċipju⁸².

114. Għar-raġunijiet spjegati fil-punti 98 sa 112 iktar 'il fuq, insib li dan ir-raġunament ma huwiex korrett. Konsegwentement, il-Qorti Ġenerali, fil-każ inkunsiderazzjoni, interpretat hażin il-kuncett ta' informazzjoni skont it-tifsira tal-Artikolu 18 tar-Regolament Nru 1/2003.

115. Jiena tal-fehma li l-Artikolu 18, interpretat sewwa, ma kienx jippermetti lill-Kummissjoni titlob lill-appellanti jagħtu l-informazzjoni kollha mitluba fid-deċiżjoni kkontestata fil-format speċifiku stabbilit fl-Anness II u fl-Anness III⁸³ ta' dik id-deċiżjoni.

80 — Punti 85 u 86 tas-sentenza appellata.

81 — Punti 96 u 106 tas-sentenza appellata.

82 — Punti 89 sa 108 tas-sentenza appellata.

83 — L-Anness II (istruzzjonijiet dettaljati għat-tweġibiet tal-kwestjonarju) u l-Anness III (templates ta' tweġibiet) tad-deċiżjoni kkontestata flimkien jammontaw għal kważi 30 paġna ta' istruzzjonijiet estremament iddettaljati.

116. L-istruzzjonijiet mogħtija dwar il-mod li bih l-informazzjoni kellha tingħata lill-Kummissjoni kienu mill-iktar stretti. Konformità shiha mal-format meħtieġ kienet żgurata b'theddida esplicita ta' sanzjonijiet. Fil-kaxxa fil-bidu tal-kwestjonarju, il-Kummissjoni tikteb (b'ittri kbar u b'linja taħthom): “Jekk jogħġbok innota li t-tweġiba tiegħek tista' titqies li ma tkunx korretta jew qarrieqa jekk ma jkunx osservati d-definizzjonijiet u l-istruzzjonijiet li ġejjin”.

117. Għalhekk il-Kummissjoni ma talbitx biss għal format speċifiku biex tingħata l-informazzjoni li kellha tingabar flimkien mill-appellanti; fil-fatt minflok talbet li l-informazzjoni kollha kellha tingħata skont dak il-format, irrispettivament mill-ammont u n-natura tagħha⁸⁴.

118. Dan, fil-fehma tiegħi, huwa inaċċettabbli. Bħala konsegwenza tat-talba tal-Kummissjoni l-appellanti kien jeħtiġilha tagħmel xogħlijiet ta' formatting (u formatting mill-ġdid) li, fil-prinċipju, kien imisshom twettqu mill-Kummissjoni.

119. L-ewwel nett, kif spjegat l-appellanti – mingħajr ma kienet kontradetta mill-Kummissjoni – ħafna mid-data mitluba setgħet tingħata minnufih fil-format li fih kienet maħżuna fid-databases tagħha. Minflok, il-fatt li l-Kummissjoni eżiġiet format speċifiku u strett ħafna għal dik id-data holoq ammont sinjifikanti ħafna ta' xogħol addizzjonali, sempliċement għall-formatting mill-ġdid ta' dik id-data.

120. It-tieni nett, il-Kummissjoni talbet ukoll lill-appellanti tissottometti informazzjoni li evidentement kienet fid-dominju pubbliku. Perezempju, il-punt 10 tal-Anness II tad-deċiżjoni kkontestata jaqra: “Il-valuri monetarji kollha għandhom ikunu espressi fl-ewro. Jekk il-munita lokali użata ma hijiex l-ewro, jekk jogħġbok ibdel fl-ewro billi tuża r-rata tal-kambju uffiċjali ppubblikata mill-Bank Ċentrali Ewropew fir-perijodu ta' riferiment”. Waqt is-seduta, il-Kummissjoni ntalbet tfigħer għaliex daww il-kalkoli ma setgħux isiru mill-persunal tagħha stess. Il-Kummissjoni ma tatx tweġiba.

121. It-tielet nett, billi fil-kuntest ta' dan l-aggravju ma hemmx kwistjoni dwar l-ammont ta' informazzjoni, ma hemmx dubju li x-xogħlijiet ta' formatting mitluba mill-appellanti kienu numerużi, kumplessi u tqal. Fir-rikors tagħha quddiem il-Qorti Ġenerali, HeidelbergCement inkludiet xi stimi ddettaljati dwar l-għadd ta' sigħat ta' xogħol li kienu meħtieġa biex jitwieġeb il-kwestjonarju tal-Kummissjoni u l-ispejjeż li kien hemm. Hija offriet ukoll xi provi insostenn tal-istimi tagħha. Il-Kummissjoni, min-naħa tagħha, sempliċement ikkontestat daww l-istimi billi allegat li l-appellanti ma kinitx gābet provi biżżejjed jew affidabbli. Madankollu l-Kummissjoni ma offriet ebda element konkret insostenn tal-oġġezzjonijiet tagħha, lanqas ma identifikat żbalji li seta' kien hemm f'daww l-istimi. Għalhekk, waqt is-seduta, il-Kummissjoni ntalbet tagħti r-raġunijiet għaliex ħasbet li HeidelbergCement kienet eżagerat daww l-istimi u x'kienu jkun, fil-fehma tagħha, figuri iktar affidabbli. Il-Kummissjoni ma setgħet tagħti ebda stima ġenerali, lanqas ma offriet xi spjegazzjoni dwar ir-raġuni għaliex l-istimi tal-appellanti ma setgħux jitqiesu kredibbli.

122. Essenzjalment, jidhirli li, fil-każ inkunsiderazzjoni, l-appellanti kien jeħtiġilha tagħmel xogħlijiet klerikali u amministrattivi li kienu tant estensivi, kumplessi u jieħdu tant żmien meta ssottomettiet l-informazzjoni mitluba, li l-bini ta' każ kontrihā deher li kien “ingħata” biex jitwettag mill-impriza investigata.

123. Għal dawn ir-raġunijiet kollha, jiena tal-fehma li l-appellanti hijā korretta meta tgħid li l-Qorti Ġenerali żbaljat fl-interpretazzjoni tagħha tal-Artikolu 18 tar-Regolament Nru 1/2003. Ir-raba' aggravju tal-appellanti għandu, konsegwentement, jintlaqa' u s-sentenza appellata tiġi annullata sa fejn il-Qorti Ġenerali ddeċidiet, għar-raġunijiet indikati fil-punti 23 sa 43 ta' dik is-sentenza, li l-Kummissjoni kellha l-jedd titlob l-informazzjoni indikata fl-Anness I tad-deċiżjoni kkontestata, skont il-format muri fl-Anness II u fl-Anness III tagħha.

84 — Informazzjoni ta' dan it-tip hijā spjegata fil-punti 108 sa 110 ta' dawn il-Konkluzjonijiet.

5. Termini ta' skadenza tat-talba

a) L-argumenti tal-partijiet

124. Permezz tal-ħames aggravju tagħha dirett kontra l-punti 101 sa 108 tas-sentenza appellata, HeidelbergCement tikkontesta l-analiżi tal-Qorti Ġenerali tal-proporzjonalità tat-termini ta' skadenza stabbiliti fid-deċiżjoni kkontestata. B'mod partikolari, HeidelbergCement tissottometti li dik il-qorti kienet żbaljata meta ddeċidiet li dawk it-termini ta' skadenza kienu raġonevoli, meta jitqiesu l-mezzi li kien hemm għad-dispożizzjoni ta' impriża tad-daqs u l-iskala ta' HeidelbergCement. Dan kien jirriżulta f'li jsiru talbiet għal informazzjoni b'termini ta' skadenza differenti, skont il-mezzi ekonomiċi għad-dispożizzjoni tal-impriži kkonċernati.

125. Il-Kummissjoni, min-naħa tagħha, tinnotta li l-appellanti tikkritika biss il-punt 107 tas-sentenza appellata, u mhux il-bqija tar-raġunament tal-Qorti Ġenerali, u titlob lill-Qorti tal-Ġustizzja tiċhad dak l-aggravju.

b) Analizi

126. L-osservazzjonijiet tal-Kummissjoni dwar il-portata ta' dan l-aggravju huma korretti: l-appellanti tikkritika biss il-fatt li l-Qorti Ġenerali irreferiet għal mezzi għad-dispożizzjoni ta' impriża tad-daqs u l-iskala ta' HeidelbergCement meta vvalutat il-proporzjonalità tat-termini ta' skadenza inkwistjoni.

127. Flimkien ma' dan, m'iniex għalkollox persważ bl-argumenti ta' HeidelbergCement dwar din il-kwistjoni.

128. Biex tosserva l-prinċipju ta' proporzjonalità fir-rigward tat-termini ta' skadenza ffissati f'talba għal informazzjoni, il-Kummissjoni (u l-qorti tal-Unjoni meta jistharrġu l-legalità ta' dik it-talba) jehtigilha tqis il-mezzi għad-dispożizzjoni ta' min jirċievi dik it-talba. Kif jista' mod ieħor ikun possibbli li wiehed jivvaluta jekk talba partikolari tqegħidx piż eċċessiv jew sproporzjonat fuq impriża speċifika? L-ekwazzjoni li l-Kummissjoni u l-qorti tal-Unjoni jehtigilhom isolvu f'dak ir-rigward għandha żewġ varjabbli: minn naħa, il-kwantità u l-kumplessità tal-informazzjoni mitluba u, min-naħa l-oħra, il-kapaċità attwali ta' min jirċievi talba biex jagħti dik l-informazzjoni.

129. Il-kwantità u l-kumplessità tal-informazzjoni mitluba jiddependu, ovvjament, minn ħafna varjabbli: il-gravità tal-ksur issuspettat, in-natura tal-involviment tal-impriża kkonċernata, l-importanza tax-xhieda mitluba, l-ammont u t-tip ta' informazzjoni utli li l-Kummissjoni taħseb li tkun fil-pussess tal-impriża inkwistjoni⁸⁵.

130. Il-kapaċità attwali tar-riċevitur biex jagħti l-informazzjoni mitluba hija prinċipalment funzjoni tal-mezzi (umani, teknoloġiċi u finanzjarji) għad-dispożizzjoni tiegħu.

131. Għalhekk, il-mezzi ġeneralment li jkollha impriża tad-daqs u l-iskala ta' min jirċievi deċiżjoni maħruġa skont deċiżjoni tal-Artikolu 18(3) jidhirli li huma wiehed mill-fatturi li jistgħu jitqiesu biex jiġi ddeterminat jekk, fir-realtà, min jirċievi d-deċiżjoni jkunx jista' raġonevolment ikun mistenni jwieġeb sat-terminu ta' skadenza ffissat mill-Kummissjoni. Evidentement, kif l-appellanti stess tirrikonoxxi, xogħol li jista' jkun eċċessiv għal impriża mmexxija minn familja jista' jkun inqas ta' piż għal multinazzjonali soffistikata b'diversi eluf ta' impjegati.

⁸⁵ — Ara, b'analoġija, is-sentenza Roquette Frères, C-94/00, EU:C:2002:603, punt 79.

132. Madankollu, dan ma jimplikax neċessarjament – skont l-argument tal-appellanti – li l-Kummissjoni għandha tibgħat talbiet għal informazzjoni b'terminu ta' skadenza differenti għal kull destinatarju. Tabilhaqq, meta tintbagħat l-istess talba għal informazzjoni lil varjetà ta' impriži, il-Kummissjoni tista' tiffissa wkoll terminu ta' skadenza li jkun proporzjonat għall-impriži kollha kkonċernati.

133. Wara li għidt dan, naħseb li l-importanza tal-mezzi tal-impriża lanqas ma għanda tkun eżagerata. B'mod partikolari, il-piż impost fuq impriża ma jistax ikun proporzjon aritmetiku tal-mezzi tagħha. Impriża kbira jista' jkollha iktar persunal, kapaċità finanzjarja ikbar u għodod sofistikati tat-teknoloġija informatika għad-dispożizzjoni tagħha, iżda dan ma jfissirx li l-Kummissjoni jkollha l-jedd teziġi sforzi eċċezzjonali minn dik l-impriża. Wara kollox, ma huwiex ir-rwol ta' impriża li tagħmel ix-xogħlijiet tal-Kummissjoni, u dan jgħodd irrispettivament mid-daqs ta' dik l-impriża u mill-mezzi għad-dispożizzjoni tagħha.

134. Fil-kuntest ta' dan l-aggravju, madankollu, l-appellanti ma argumentatx li l-Qorti Ġenerali wieżnet hażin ix-xogħol irrappreżentat mid-deċiżjoni kkontestata kontra l-kapaċità tagħha li tagħti tweġiba, jew ma tatx kas ta' elementi oħra ta' rilevanza għall-analiżi tan-natura proporzjonata tat-termini ta' skadenza stabbiliti fid-deċiżjoni kkontestata. Kif intqal, hija semplicement oġġezzjonat għall-fatt li l-Qorti Ġenerali qieset il-mezzi li kienu għad-dispożizzjoni tagħha. Għalhekk ma hijiex meħtieġa analiżi ulterjuri tal-proporzjonalità tad-deċiżjoni kkontestata.

135. Abbażi ta' dak iktar 'il fuq, jiena tal-fehma li l-oġġezzjonijiet tal-appellanti dwar il-punti 101 sa 108 tas-sentenza appellata huma infondati.

6. Mistoqsijiet vagi

a) L-argumenti tal-partijiet

136. Permezz tas-sitt aggravju tagħha, HeidelbergCement tissottometti li l-Qorti Ġenerali, fil-punti 109 sa 114 tas-sentenza appellata, naqset milli tiċċensura li ċerti mistoqsijiet inklużi fid-deċiżjoni kkontestata kienu vagi. L-ewwel nett, il-motivazzjoni tas-sentenza appellata kienet aktarx kontradittorja minhabba li l-Qorti Ġenerali qalet, l-ewwel, li t-talba għal informazzjoni kienet vaga u, sussegwentement, li kienet ċara biżżejjed. It-tieni nett, il-Qorti Ġenerali, wiehed jista' jargumenta, ċaħdet lil HeidelbergCement minn protezzjoni ġudizzjarja effettiva meta qalet li n-natura mhux preċiża ta' ċerti mistoqsijiet setgħet, skont il-każ, tkun ikkontestata f'azzjoni diretta kontra l-possibbiltà ta' sanzjoni imposta fuq dik l-impriża għax tkun naqset tagħti risposti għal dawk il-mistoqsijiet.

137. Il-Kummissjoni, min-naħa tagħha, tikkontendi li d-deċiżjoni kkontestata ma kien fiha ebda mistoqsija li ma kinitx ċara jew li kienet ambigwa. L-iktar l-iktar, kienet tinkludi mistoqsijiet ifformulati b'mod ġenerali li, għalhekk, taw lill-appellanti margni wiesa' biex timmanuvra biex tagħti tweġiba sewwa.

b) Analizi

138. Dwar dan l-aspett ukoll, iktar milli rrappreżentat “il-ħaqq ta' Salamun” kollu għerf, is-sentenza appellata tidher li fil-fatt “qasmet it-tarbija fi tnejn” biex ngħid hekk, biex tagħti xi haġa liż-żewġ partijiet. Madankollu, il-konkluzjoni milfuqa tidher li ma hijiex persważiva għalija.

139. Il-Qorti Ġenerali l-ewwel nett tfakkar fil-ġurisprudenza tal-Qorti tal-Ġustizzja li skontha l-prinċipju ta' ċertezza legali jitlob li kull att tal-istituzzjonijiet li jipproduċi effetti legali għandu jkun ċar u preċiż biex il-persuni kkonċernati jkunu jafu minghajr ambigwiżà x'ikunu d-drittijiet u l-obbligi tagħhom u, ikunu jistgħu jieħdu passi kif intqal⁸⁶. Dan ir-rekwiżit huwa ferm iktar sinjifikanti f'dan il-kuntest minhabba li, kif il-Qorti Ġenerali stess innotat, l-appellanti, bħala destinatarja ta' deċiżjoni li talbet informazzjoni skont l-Artikolu 18(3) tar-Regolament Nru 1/2003, kienet f'riskju mhux biss li tehel multa jew thallas penalitajiet kull tant żmien imposti fuqha kieku bagħtet informazzjoni mhux kompleta jew tard jew naqset tagħti informazzjoni, iżda wkoll li tkun imposta fuqha multa kieku tat informazzjoni li l-Kummissjoni qieset li ma kinitx korretta jew li kienet qarrieqa⁸⁷.

140. Il-Qorti Ġenerali kompliet tgħid li ċerti mistoqsijiet użaw kliem li tabilhaqq kien "relattivament vag" iżda li ma setax jitqies li jkser il-prinċipju ta' ċertezza legali; bir-raġuni tkun li l-Kummissjoni ma setgħetx twaħħal fl-impriża inkwistjoni għal twegiba inadegwata meta l-mistoqsija kienet vaga. Għaldaqstant, in-natura vaga tal-mistoqsija għandha titqies mill-qrati tal-Unjoni meta jkunu qed jistharrġu l-legalità ta' deċiżjoni li timponi multa fuq l-impriża kkonċernata⁸⁸.

141. Fl-opinjoni tiegħi, iż-żewġ ilmenti ta' HeidelbergCement dwar dan il-punt huma fondati.

142. Fl-ewwel lok, in-natura tassew qasira u, sa ċertu punt, kontradittorja tas-sentenza appellata għandha, fl-opinjoni tiegħi, tkun iċċensurata. Il-Qorti Ġenerali fil-fatt sabet li xi mistoqsijiet kienu fformulati b'mod vag, għalkemm sa ċertu punt biss ("relattivament vagi"); madankollu hija malajr qalet li ma kinux vagi *bizżejjed* biex id-deċiżjoni kkontestata tinstab li kienet tant ambigwa li l-prinċipju ta' ċertezza legali kien inkiser.

143. Din il-motivazzjoni jixirqilha żewġ rimarki kritiċi. L-ewwel nett, il-Qorti Ġenerali tidher li qed timplika li n-nuqqas ta' preċiżjoni ta' mistoqsija (jew ta' għadd ta' mistoqsijiet) ikun rilevanti biss jekk id-deċiżjoni kollha tisfa ambigwa. Dan huwa hażin. Jekk ċerti mistoqsijiet kienu tassew vagi, allura l-Qorti Ġenerali kien imissha annullat id-deċiżjoni kkontestata fir-rigward biss tal-partijiet li kienu jikkonċernaw dawk il-mistoqsijiet⁸⁹. It-tieni nett, jekk ċerti mistoqsijiet kinux, kif sostniet HeidelbergCement, *bizżejjed* vagi jew le, huwa impossibbli għal din il-Qorti tal-Ġustizzja li tivverifika. Is-sentenza appellata ma fiha ebda indikazzjoni dwar l-identità u l-kwantità tal-mistoqsijiet li nstabu li kienu vagi, u dwar ir-raġunijiet li għalihom dawk il-mistoqsijiet kienu biss *relattivament* vagi. Dan minkejja l-fatt li, fir-rikors tagħha lill-Qorti Ġenerali, HeidelbergCement kienet għamlet lista tal-mistoqsijiet li, fil-fehma tagħha, ma kinux preċiżi *bizżejjed* u spjegat fid-dettall ir-raġunijiet (teknici jew lingwistiċi) għall-oġġezzjonijiet tagħha għal dawk il-mistoqsijiet.

144. F'dak il-kuntest, għandu jiġi nnotat li, meħmuża mar-rikors tagħha lill-Qorti Ġenerali, kien hemm l-ittra tal-appellanti tas-16 ta' Novembru 2010 lill-Kummissjoni, fejn hija wriet l-ambigwiżitajiet ta' diversi mistoqsijiet inklużi fl-abbozz tal-kwestjonarju, u talbet għadd ta' kjarifiki mill-Kummissjoni. Il-Kummissjoni, essenzjalment, ma tiċhadx li, għalkemm kienu saru diversi kuntatti bejn il-persunal tagħha u r-rappreżentanti ta' HeidelbergCement fix-xhur ta' wara, it-thassib imsemmi f'dik l-ittra ma kienx hemm twegiba għalih.

86 — Punt 111 tas-sentenza appellata.

87 — Punt 104 tas-sentenza appellata.

88 — Punti 112 u 113 tas-sentenza appellata.

89 — Ara, għal dan il-fini, b'analoġija, is-sentenza Orkem vs Il-Kummissjoni, 374/87, EU:C:1989:387, punt 42.

145. Fit-tieni lok, il-fatt li l-appellanti seta' kellha l-jedd tikkontesta multa imposta fuqha talli tat informazzjoni mhux kompleta jew qarrieqa minhabba l-mistoqsijiet relatati vagi, ma jfissirx li l-qrati tal-Unjoni ma jistghux (u ma għandhomx) jisiltu l-konsegwenzi meħtieġa minn ksur li jkun hemm tal-prinċipju ta' ċertezza legali mill-Kummissjoni. Kif imsemmi qabel, ir-raġunament tal-Qorti Ġenerali dwar dan il-punt jidher li jiċhad lil parti tal-Artikolu 18(3) tar-Regolament Nru 1/2003 mill-effikaċja tagħha⁹⁰.

146. Fid-dawl ta' dawn il-kunsiderazzjonijiet, l-aggravju li jallega motivazzjoni mhux suffiċjenti u kontradittorja fil-punti 109 sa 114 tas-sentenza appellata għandu jintlaqa'.

7. Awtoinkriminazzjoni

a) L-argumenti tal-partijiet

147. Permezz tas-seba' aggravju tagħha – dirett kontra l-punti 115 sa 139 tas-sentenza appellata – HeidelbergCement tissottometti li l-Qorti Ġenerali interpretat b'mod eċċessivament restrittiv id-dritt tagħha li tevita awtoinkriminazzjoni, u li hija naqset ukoll milli tħares dak id-dritt fil-każ li għandna quddiemna.

148. Il-Kummissjoni tikkontesta l-argumenti mressqa mill-appellanti. Hija tishaq li l-Mistoqsija 1D ma kinitx titlob li HeidelbergCement tipprovdi analiżi jew evalwazzjoni legali ta' mġiba speċifika, iżda biss li tipprovdi metodu għall-kalkolazzjoni ta' margniet gross kull tliet xhur. Jekk ma kienx hemm metodu bħal dan għal HeidelbergCement, din il-kumpannija setgħet żammet lura milli tagħti tweġiba.

b) Analizi

149. Mill-bidu nett, jidher utli jtfakkar li l-premessa 23 tar-Regolament Nru 1/2003 tagħmel riferiment għad-dritt tal-impriza li tevita li tinkrimina lilha nfisha meta tikkonforma ma' deċiżjoni tal-Kummissjoni li titlob informazzjoni. Dan id-dritt kien diġà ġie rrikonoxxut mill-Qorti tal-Ġustizzja, anki qabel ma dak ir-Regolament kien ġie adottat⁹¹. Huwa tabilhaqq wiehed mill-komponenti bażiċi tad-dritt ta' difiża ta' impriza li għandu jinżamm tul il-proċeduri mibdija mill-Kummissjoni skont ir-Regolament Nru 1/2003.

150. Nibda biex nindirizza ċerti argumenti preliminari mressqa mill-Kummissjoni li ma nsibx li huma persważivi. L-ewwel nett, dak li tgħid il-Kummissjoni li HeidelbergCement setgħet żammet lura milli tagħti tweġiba jekk ma kienx hemm metodu bħal dak mitlub għal dik l-impriza huwa, fil-fehma tiegħi, manifestament hażin. Fil-fatt, il-Qorti Ġenerali diġà kienet ċaħdet argument bħal dan billi nnutat li l-mistoqsija kienet abbozzata fi kliem fl-imperattiv u, billi dan kien hekk, l-appellanti kellha tagħti tweġiba⁹². It-tieni nett, il-Kummissjoni qiegħda, fil-fehma tiegħi, tinterspreta hażin in-natura tal-Mistoqsija 1D: din il-mistoqsija ma talbitx lil HeidelbergCement tindika l-metodu użat, jekk kien hemm, biex tikkalkula l-margniet gross kull tliet xhur, iżda l-metodu, *meqjus bħala adatt* minn din il-kumpannija, biex ikunu kkalkolati dawn il-margniet. Id-differenza ma hijiex ta' sinjifikat żgħir; il-mistoqsija ma hijiex biss fattwali iżda kienet titlob li r-rikorrenti tesprimi opinjoni, kif intqal korrettement mill-Qorti Ġenerali⁹³.

90 — Fil-parti li taqra “[id-deċiżjoni tal-Kummissjoni] għandha tindika wkoll id-dritt li d-deċiżjoni tiġi mistharrġa mill-Qorti tal-Ġustizzja”.

91 — Ara, b'mod partikolari, is-sentenzi Orkem vs Il-Kummissjoni, 374/87, EU:C:1989:387, punt 35 u Solvay vs Il-Kummissjoni, 27/88, EU:C:1989:388, punt 32.

92 — Punti 128 sa 131 tas-sentenza appellata.

93 — Punti 126 u 132 tas-sentenza appellata.

151. F'dan l-isfond, issa ser neżamina, fl-ewwel lok, jekk il-Qorti Ġenerali interpretatx wisq restrittivament id-dritt li tiġi evitata l-awtoinkriminazzjoni u, fit-tieni lok, jekk dan id-dritt kienx applikat b'mod korrett f'dan il-każ.

152. Fil-punt 121 tas-sentenza appellata, il-Qorti Ġenerali rriteniet li għandha ssir distinzjoni bejn mistoqsijiet li jistgħu jiġu kklassifikati bħala purament fattwali u dawk li ma jistgħux. Ikun biss jekk mistoqsija ma tkunx tista' tiġi kklassifikata bħala purament fattwali li, fl-opinjoni ta' dik il-qorti, ikollu jiġi aċċertat jekk mistoqsija bħal din tkunx tinvolvi ammissjoni min-naħa tal-impriża kkonċernata li jkun hemm ksur li l-Kummissjoni tkun obbligata ggħib prova dwaru. Fil-punt 124, il-Qorti Ġenerali sabet li mistoqsija li kienet teziġi li l-impriża timla data, mingħajr ma titlob għal espressjoni ta' opinjoni dwarha, ma setgħetx tikser id-drittijiet ta' difiża ta' dik l-impriża.

153. Din hija, fil-fehma tiegħi, interpretazzjoni hażina tad-dritt li tkun evitata awtoinkriminazzjoni. Minkejja l-kliem daqsxejn ambigwu tal-premessa 23 tar-Regolament Nru 1/2003⁹⁴, jekk mistoqsija teziġix li impriża tagħti biss informazzjoni fattwali (bħal kumpilazzjoni ta' data, kjarifika ta' ċirkustanzi fattwali, deskrizzjoni ta' fatti ta' natura oġġettiva, eċċ.) huwa element importanti f'dak ir-rigward, iżda mhux neċessarjament deċiżiv. Il-fatt li ma tintalab ebda informazzjoni ta' natura suġġettiva mingħand impriża ma jeskludix il-possibbiltà li, f'ċerti ċirkustanzi, id-dritt ta' dik l-impriża li tevita awtoinkriminazzjoni jista' jinkiser.

154. Il-Qorti tal-Ġustizzja konsistentement għamlet irreferiet għal mistoqsijiet li “jistgħu *jinvolve* ammissjoni min-naħa tagħha tal-eżistenza ta' ksur”⁹⁵. Il-kliem użat mill-Qorti tal-Ġustizzja ma huwiex nieqes minn tifsira⁹⁶. F'PVC II, il-Qorti tal-Ġustizzja kompliet tikkjarifika t-test għal awtoinkriminazzjoni: dak li hu importanti huwa jekk twegiba mill-impriża li għandha tkun indirizzata l-mistoqsija tkunx fil-fatt *ekwivalenti* għall-ammissjoni ta' ksur⁹⁷.

155. Dik il-ġurisprudenza tfisser li l-Kummissjoni ma għandhiex permess tistaqsi mistoqsijiet li t-twegibiet għalihom jistgħu *jimplikaw* ammissjoni ta' htija mill-impriża inkwistjoni.

156. Perezempju, ma hemmx dubju, fil-fehma tiegħi, li l-Kummissjoni ma għandhiex dritt tistaqsi lil impriži jekk, matul laqgħa partikolari, ir-rappreżentanti tagħhom ikunux qablu ma' dawk tal-kompetituri tagħhom għal zieda fil-prezzijiet, jew aċċettaw li ma jikkompetux f'ċerti swieq nazzjonali. Għalkemm mistoqsijiet bħal dawn jistgħu jiġu deskritti bħala purament fattwali, huma b'mod manifest jiksru d-dritt ta' impriża li ma tagħtix informazzjoni awtoinkriminatorja minhabba li twegiba tista' tkun *ekwivalenti* għal ammissjoni espressa ta' ksur tal-Artikolu 101 TFUE.

94 — Il-premessa 23 tagħmel riferiment, kif imsemmi, għal “domandi fattwali”. Il-problema li jinstab l-ahjar kliem biex ikun identifikat it-tip ta' mistoqsijiet li, minhabba l-kontenut fattwali tagħhom, ma jistgħux jiksru d-dritt li wiehed ma jinkriminax lilu nnifsu tohog ukoll mill-ġurisprudenza. Perezempju, fil-konklużjonijiet tiegħu f'Il-Kummissjoni vs SGL Carbon (C-301/04 P, EU:C:2006:53, punt 77), l-Avukat Ġenerali Geelhoed jirreferi għal mistoqsijiet li “jikkonċernaw fatti ta' natura oġġettiva” Il-Qorti Ġenerali ġeneralment użat il-kliem mistoqsijiet “purament fattwali” jew “mistoqsijiet ta' natura purament fattwali” (ara, perezempju, is-sentenzi Mannesmannröhren-Werke vs Il-Kummissjoni, T-112/98, EU:T:2001:61, punt 77, u Raiffeisen Zentralbank Österreich vs Il-Kummissjoni, T-259/02 sa T-264/02 u T-271/02, EU:T:2006:396, punt 539). Interessanti li l-Qorti Ewropea tad-Drittijiet tal-Bniedem eskludiet, xi drabi, ksur tad-dritt li wiehed ma jinkriminax lilu nnifsu permezz ta' riferiment għal mistoqsijiet li jitolbu li individwi “jiddikjaraw fatt sempliċi” li “fih innifsu ma jkunx inkriminanti” (ara Weh vs L-Awstrija, Nru 38544/97, QEDB 2004; u O'Halloran u Francis vs Ir-Renju Unit, Nri 15809/02 u 25624/02, QEDB 2008).

95 — Sentenza Orkem vs Il-Kummissjoni, 374/87, EU:C:1989:387, punt 35, u Solvay vs Il-Kummissjoni, 27/88, EU:C:1989:388, punt 32.

96 — Fil-Franciż (il-lingwa tal-proċedura f'Orkem u f'Solvay) il-punt huwa ugwalment sinjifikanti. Fil-parti rilevanti jaqra kif ġej: “la Commission ne saurait imposer à l'entreprise l'obligation de fournir des réponses par lesquelles celle-ci *serait amenée* à admettre l'existence de l'infraction” (enfazi mizjuda).

97 — Sentenza Limburgse Vinyl Maatschappij *et* vs Il-Kummissjoni, C-238/99 P, C-244/99 P, C-245/99 P, C-247/99 P, C-250/99 P sa C-252/99 P u C-254/99 P, EU:C:2002:582 (“PVC II”), punt 273 (enfazi mizjuda).

157. L-interpretazzjoni proposta tad-dritt li tiġi evitata awtoinkriminazzjoni hija wkoll sostnuta mill-ġurisprudenza tal-Qorti tal-Ġustizzja. Kemm f'Orkem kif ukoll f'Solvay, il-Qorti tal-Ġustizzja parzjalment annullat deċiżjonijiet tal-Kummissjoni li kienu jitolbu informazzjoni skont l-Artikolu 11 ta' dak li kien ir-Regolament (KEE) Nru 17⁹⁸. Il-Qorti tal-Ġustizzja sabet li, sa fejn xi mistoqsijiet magħmula setgħu involvew ammissjoni min-naħa tal-impriża inkwistjoni dwar l-eżistenza ta' ksur li l-Kummissjoni kienet obligata għib prova dwaru, huma kienu kisru d-drittijiet ta' difiża ta' dawk l-impriżi⁹⁹. Notevolment, xi wħud minn dawk il-mistoqsijiet setgħu jiġu deskritti bħala li kienu għalkollox jew ġeneralment fattwali. F'Il-Kummissjoni vs SGL Carbon, il-Qorti tal-Ġustizzja kkonfermat li l-Kummissjoni ma setgħetx tobbliga impriża, li kienet irrikonoxxiet li kienet wissiet impriži ohra fl-industrija tal-elettrodi tal-grafit bil-possibbiltà li setgħu jkunu suġġetti għal investigazzjonijiet mill-Kummissjoni, tikxef l-ismijiet ta' dawk l-impriżi¹⁰⁰. Dik il-mistoqsija wkoll tista' titqies bħala kompletament fattwali.

158. Għalhekk mistoqsija tista', f'xi ċirkustanzi, tkun ogġezzjonabbli minhabba li t-twegiba għaliha tkun tista' timplika ammissjoni ta' htija anki meta tkun dwar fatti biss u ma tintalab ebda opinjoni dwar dawk il-fatti. Il-Qorti Ġenerali, konsegwentement, wettqet żball ta' liġi meta interpretat id-dritt li wiehed ma jinkriminax lilu nnifsu.

159. *A fortiori*, kuntrarjament għal dak li timplika l-Kummissjoni, mistoqsijiet jistgħu jiksru d-dritt ta' impriża li ma tinkriminax lilha nfisha anki meta l-persuna li tkun indirizzatha ma tintalabx tagħmel analiżi legali jew li tagħti opinjoni legali. Dan jidher ċar hafna mill-ġurisprudenza msemmija fil-punt 157 iktar 'il fuq: ebda waħda mill-mistoqsijiet iċċensurati mill-Qorti tal-Ġustizzja ma kienet teziġi li l-impriża kkonċernata jagħtu evalwazzjoni legali. Għalhekk, il-fatt li l-Mistoqsija 1D ma kinitx teziġi li HeidelbergCement tesprimi opinjonijiet ta' natura legali ma jeskludix neċessarjament li dik il-mistoqsija setgħet tikser id-dritt li wiehed ma jinkriminax lilu nnifsu.

160. Wara li wasalt għal din il-konklużjoni, għal raġunijiet ta' kompletzza, issa ser neżamina jekk id-dritt li wiehed ma jinkriminax lilu nnifsu giex applikat hażin fil-każ inkunsiderazzjoni.

161. Fil-punt 132 tas-sentenza appellata, il-Qorti Ġenerali sabet li l-analiżi li HeidelbergCement kien jehtigilha tipprovdi skont il-Mistoqsija 1D kienet "effettivament kummentarju dwar il-livell tal-margnijiet ta' profitti tagħha" u dik setgħet "tikkostitwixxu prova li tindika l-eżistenza ta' Prattika antikompetittiva". Għalkemm il-kliem tas-sentenza appellata ma huwiex għalkollox ċar, jidher li qiegħed jgħid li, bi twegiba għal dik il-mistoqsija, l-appellanti setgħet fil-fatt kienet imġieghla tammetti l-partecipazzjoni tagħha fl-allegat ksur.

162. Madankollu l-Qorti Ġenerali mbagħad kompliet tgħid li, minkejja n-natura awtoinkriminatorja tal-Mistoqsija 1D, kellu jitqies ukoll il-fatt li r-rikorrenti kellha l-jedd, fi stadju ulterjuri tal-proċedura amministrattiva jew matul appell kontra d-deċiżjoni finali tal-Kummissjoni li għib 'il quddiem interpretazzjoni alternattiva tar- twegiba tagħha għal dik il-mistoqsija, interpretazzjoni li setgħet tkun differenti minn dik possibbilment adottata mill-Kummissjoni¹⁰¹. Għal din ir-raġuni, il-Qorti Ġenerali ċaħdet l-argumenti ta' HeidelbergCement.

163. Ir-raġunament tal-Qorti Ġenerali huwa pjuttost konfuż. Il-fatt li HeidelbergCement setgħet ukoll ikkontestat in-natura awtoinkriminatorja tal-Mistoqsija 1D jekk u meta l-Kummissjoni tkun adottat deċiżjoni li timponi fuqha multa (jew għax ma tkunx tat twegiba għal dik il-mistoqsija jew għax tkun kisret l-Artikolu 101 TFUE) ma jfissirx li l-qrati tal-Unjoni ma jistgħux (u ma għandhomx) jiċċensuraw

98 — Regolament tal-Kunsill tas-6 ta' Frar 1962, L-ewwel Regolament li jimplimenta l-Artikoli 85 u 86 tat-Trattat KEE (ĠU Edizzjoni Speċjali bil-Malti, Kapitolu 8, Vol. 1, p. 3).

99 — Ara s-sentenzi Orkem vs Il-Kummissjoni, 374/87, EU:C:1989:387, punti 38, 39 u 41, u Solvay vs Il-Kummissjoni, 27/88, EU:C:1989:388, punti 35 sa 37.

100 — C-301/04 P, EU:C:2006:432, punti 66 sa 70, u l-Konklużjonijiet tal-Avukat Ġenerali Geelhoed fl-istess Kawża, EU:C:2006:53, punti 70 sa 77.

101 — Punt 133 tas-sentenza appellata.

il-ksur mill-Kummissjoni tad-dritt ta' difiża ta' dik l-impriża fil-kuntest ta' dawn il-proċeduri. Kif indikat fil-punti 86 u 145 iktar 'il fuq, ir-raġunament tal-Qorti Ġenerali dwar dan il-punt iċaħħad lil min jirċievi deċiżjoni mid-dritt tiegħu li dak l-att jiġi mistharreġ mill-qrati tal-Unjoni, kif espressament jgħid l-Artikolu 18(3) tar-Regolament Nru 1/2003.

164. Il-ħtieġa li jiġihares minnufih id-dritt ta' difiża ta' impriża hija – f'sitwazzjoni bħal tal-appellanti – wisq iktar important minhabba li l-Qorti tal-Ġustizzja, sa issa, ma ħaditx pożizzjoni dwar jekk impriża li tagħti twegiba għal mistoqsija obligatorja awtoinkriminatorja tkunx, meta tagħmel hekk, qieghda tirrinunzja għad-drittijiet tagħha u, konsegwentement, il-Kummissjoni jkollha l-jedd tuża dik it-twegiba bħala prova¹⁰². Skont ċerti kummentaturi, f'ċirkustanzi bħal dawn l-impriża inkwistjoni ma tistax sussegwentement tikkontesta l-użu ta' dik l-informazzjoni abbażi tal-fatt li l-mistoqsija tkun kisret id-drittijiet ta' difiża tagħha u, bħala tali, dik l-informazzjoni qatt ma kien imissha ntalbet¹⁰³.

165. Il-kwistjoni ewlenija li fuqha l-Qorti Ġenerali kien missha ffokat l-analiżi tagħha, f'dan il-kuntest, hija jekk l-għoti ta' twegiba għall-Mistoqsija 1D setax kien, għal HeidelbergCement, *ekwivalenti* għal ammissjoni ta' ksur.

166. Il-Qorti Ġenerali tidher, madankollu, li tevita l-kwistjoni u li tiegħu pożizzjoni soda dwarha. Personalment, ninnota li l-abbozzar tal-Mistoqsija 1D jixbah xi ftit dak taż-żewġ mistoqsijiet li l-Qorti tal-Ġustizzja qieset oġġezzjonabbli f'Orkem u Solvay minhabba li setgħu gieghlu lill-impriża tirrikonoxxi l-partecipazzjoni tagħha fi ftehim ipprojbit minn (dak iż-żmien) l-Artikolu 85 KEE¹⁰⁴. Fil-każ inkunsiderazzjoni wkoll, jista' ma jkunx eskluż b'mod ċar li, meta talbet l-opinjoni tal-impriża dwar l-aħjar metodu biex jiġu kkalkolati l-margnijiet gross kull tliet xhur, il-Kummissjoni fittxet li ggiegħel lil dik l-impriża tammetti l-kollużjoni tagħha fl-iffissar jew fil-koordinament tal-prezzijiet mal-kompetituri tagħha.

167. Madankollu, minhabba li jidher ċar li l-Qorti Ġenerali, f'kull każ, interpretat ħażin id-dritt li wiehed ma jinkriminax lilu nnifsu, ma nsibx li huwa meħtieġ li nidhol iktar fil-fond f'dan l-aspett.

168. Fid-dawl ta' dan iktar 'il fuq jiena tal-fehma li s-sentenza appellata għandha, kif intqal, tiġi annullata sa fejn, fil-punti 115 sa 139, hija ċaħdet it-talba tal-appellanti relatata ma' ksur tad-dritt tagħha li tevita awtoinkriminazzjoni.

VI – Konsegwenzi tal-analiżi

169. Skont l-ewwel paragrafu tal-Artikolu 61 tal-Istatut tal-Qorti tal-Ġustizzja, il-Qorti tal-Ġustizzja għandha tannulla s-sentenza tal-Qorti Ġenerali jekk l-appell ikun fondat. Fejn il-proċeduri jkun hekk jippermettu, hija stess tista' tagħti s-sentenza finali fil-materja. Hija tista' wkoll tibgħat lura l-kawża lill-Qorti Ġenerali.

170. Jiena kkonkludejt li ħamsa mis-seba' aggravji mressqa mill-appellanti għandhom jintlaqgħu u s-sentenza appellata tiġi annullata kif intqal.

171. Fid-dawl tal-fatti disponibbli u l-iskambju ta' fehmiet quddiem il-Qorti Ġenerali u quddiem il-Qorti tal-Ġustizzja, jiena nqis li l-Qorti tal-Ġustizzja tista' tiddeċiedi definittivament din il-kawża¹⁰⁵.

102 — Ara, pereżempju, PVC II, punti 286 sa 292.

103 — Ara, pereżempju, Nuijten, J., "The Investigation of Cartels – Public Enforcer's Perspective", f'Wijckmans, Tuytschaever (Edituri), Horizontal Agreements and Cartels in EU Competition Law, Oxford University Press, 2015, p. 128.

104 — Ara, b'mod partikolari, Orkem vs Il-Kummissjoni, 374/87, EU:C:1989:387, punt 39, u Solvay vs Il-Kummissjoni, 27/88, EU:C:1989:388, punt 36.

105 — Dan huwa minnu għall-aggravji kolla ħlief għas-sitt wiehed. Kieku l-Qorti tal-Ġustizzja kellha tilqa' dak l-aggravju, is-sentenza appellata jkollha tiġi annullata biss sa fejn tikkonċerna l-punti 109 sa 114 u – minhabba l-motivazzjoni inadegwata ta' dik is-sentenza għall-motiv tal-appellanti dwar in-nuqqas ta' dettalji f'ċerti mistoqsijiet – tintbagħat lura lil dik il-qorti għal eżami mill-ġdid ta' dik il-kwistjoni.

172. Fir-rikors tagħha lill-Qorti Ġenerali, HeidelbergCement ipprezentat hames motivi insostenn tat-talba tagħha għal annullament tad-deċiżjoni kkontestata.

173. Fid-dawl tal-kunsiderazzjonijiet żviluppati iktar 'il fuq, fil-fehma tiegħi dik id-deċiżjoni kkontestata kienet kontra l-liġi għal tliet raġunijiet ewlenin: kellha motivazzjoni mhux suffiċjenti dwar l-għan tat-talba (ara l-punti 31 sa 55 ta' dawn il-Konkluzjonijiet); ma ssodisfatx ir-rekwiżit ta' neċessità (ara l-punti 70 sa 95 ta' dawn il-Konkluzjonijiet), u interpretat hażin il-kunċett ta' "informazzjoni" skont it-tifsira tal-Artikolu 18 tar-Regolament Nru 1/2003 (ara l-punti 98 sa 123 ta' dawn il-Konkluzjonijiet). Kull wieħed minn dawn l-iżbalji ta' liġi huwa, fih innifsu, biżżejjed għall-annullament tad-deċiżjoni kollha. Konsegwentement, ma nsibx li hemm il-htieġa li jiġi eżaminat jekk il-motivi l-oħra pprezentati mill-appellanti fl-ewwel istanza kinux fondati.

VII – Spejjeż

174. Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef għandha tiġi kkundannata għall-ispejjeż jekk dawn ikunu ntalbu fit-talbiet tal-parti li tirbaħ il-kawża.

175. Jekk il-Qorti tal-Ġustizzja taqbel mal-analizi tiegħi tal-appell, allura, skont l-Artikoli 137, 138 u 184 tar-Regoli tal-Proċedura, il-Kummissjoni għandha tiġi kkundannata għall-ispejjeż ta' dawn il-proċeduri, kemm tal-ewwel istanza, kif ukoll tal-appell.

VIII – Konkluzjoni

176. Meqjusa l-kunsiderazzjonijiet kollha iktar 'il fuq, nipproponi li l-Qorti tal-Ġustizzja:

- tħassar is-sentenza tal-Qorti Ġenerali tal-14 ta' Marzu 2014 f'HeidelbergCement AG vs Il-Kummissjoni, T-302/11;
- tannulla d-Deċiżjoni tal-Kummissjoni C(2011) 2361 finali tat-30 ta' Marzu 2011 fil-proċeduri skont l-Artikolu 18(3) tar-Regolament tal-Kunsill (KE) Nru 1/2003 (Kawża 39520 – Siment u prodotti relatati);
- tikkundanna lill-Kummissjoni għall-ispejjeż taż-żewġ istanzi.